



విప్లవ కమ్యూనిస్టుల పక్ష పత్రిక

సంపుటి : 49 సంచిక : 24 విజయవాడ 20-4-2017 పేజీలు : 8 వెల : రు 5.00

ఆంధ్రప్రదేశ్ రాష్ట్ర ప్రభుత్వ వైఫల్యాలకు-అవినీతి, అవకతవకలకు అద్దంపట్టిన “కాగ్” నివేదిక

ప్రజా సమస్యలు పరిష్కరించటంలో రాష్ట్రప్రభుత్వ వైఫల్యంతోపాటు, అన్ని విభాగాల్లోనూ విచ్ఛలవిడిగా కొనసాగుతున్న అవినీతిని, అసృద్ధీయులకు లబ్ధి చేకూర్చిపెట్టటాన్ని కంప్రోమిస్ అండ్ ఆడిటర్ జనరల్ (కాగ్) ఎత్తిచూపింది. అందుకు సంబంధించిన 2015-16 నివేదికను శాసనసభకు సమర్పించింది. కాగ్ నివేదికను చర్చకు పెట్టలేని తెలుగుదేశం ప్రభుత్వం, మంత్రులు అవినీతి జరగలేదన్నట్లు బుకాయస్తున్నారు. ‘కాగ్’ నివేదికను పరిశీలిస్తే రాష్ట్రప్రభుత్వ బుకాయంపుల డొల్లతనం వెల్లడౌతుంది.

వ్యవసాయరంగం అత్యంత కీలకరంగంగా వుంది. 68శాతం పైగా వున్న గ్రామీణ ప్రజలు వ్యవసాయంపై ఆధారపడి జీవిస్తున్నారు. వ్యవసాయం ముఖ్యంగా సాగునీరుపై ఆధారపడి వుంది. ఉమ్మడి ఆంధ్రప్రదేశ్ రాష్ట్రం ఏర్పడి 60 సం॥ పూర్వేనా సేద్యానికి అవసరమైన సాగునీరు అందించటంలో పాలకులు వైఫల్యం చెందారు. కొన్ని ప్రాంతాలను శాశ్వత కరువు పీడిత ప్రాంతాలుగా, బడా పరిశ్రమలకు కారుచౌకగా కూలీలను అందించేవిగా మార్చారు. వర్షం, వరదల నీటిని నిల్వచేసే ప్రాజెక్టులు, రిజర్వాయర్లు నిర్మించటంలో పాలకులు ఉద్దేశపూర్వకంగానే నిర్లక్ష్యం వహించారు. దుర్నిక్ష పరిస్థితులు ఏర్పడినప్పుడు సేద్యం జరగక రైతాంగం తీవ్రంగా నష్టపోతున్నారు. సాగునీరు అందించటంలో పాలకుల వైఫల్యం ఎడల రైతాంగంలో తీవ్ర అసంతృప్తి చోటు చేసుకొంది. సాగునీరు అందించటంలో పాలకుల వైఫల్యం గురించి “జనశక్తి” నిరంతరం తెలియచేస్తూనే వుంది. 2004లో జరిగిన సాధారణ ఎన్నికల సందర్భంలో కాంగ్రెస్ పార్టీ అధికారంలోకి వస్తే సాగునీటి ప్రాజెక్టులు పూర్తిచేస్తానని రాజశేఖరరెడ్డి వాగ్దానం చేశాడు. అధికారంలోకి వచ్చిన తర్వాత ప్రాధాన్యతలకు అనుగుణంగా ప్రాజెక్టులు పూర్తిచేసే విధానం కాకుండా జలయజ్ఞం పేరుతో అనేక ప్రాజెక్టులకు శంఖస్థాపనలు చేశాడు. జలయజ్ఞం పేరుతో కాంగ్రెస్ ప్రభుత్వం వేలకోట్ల రూపాయల అవినీతికి పాల్పడిందని ప్రతిపక్ష నాయకుడిగా ఆనాడు చంద్రబాబు తీవ్ర విమర్శలు చేశాడు. 2014లో జరిగిన సాధారణ ఎన్నికల ప్రచారంలో తమ పార్టీ అధికారంలోకి వస్తే అవినీతిని రూపుమాపి సాగునీటి ప్రాజెక్టులు పూర్తిచేస్తానని చంద్రబాబు వాగ్దానం చేశాడు. అధికారంలోకి వచ్చిన తర్వాత అందుకు విరుద్ధమైన విధానాలు అమలు పర్చాడు. అనేక ప్రాజెక్టులు పూర్తికావటానికి చివరిదశలో వున్నా వాటిని పూర్తిచేసే విధానాలు అమలుచేయలేదు. వరుస కరువులతో రాష్ట్రంలో సేద్యం అతలాకుతలమౌతున్నది. లక్షలాది ఎకరాల్లో సేద్యం కుంటుపడింది. రిజర్వాయర్లలో వున్న నీటిని సాగుకి ఇవ్వకుండా, విద్యుదుత్పత్తి సంస్థలకు మళ్లించారు. సాగునీటి వైఫల్యం ఎడల ప్రభుత్వంపై రైతాంగం కన్నెర్ర చేశారు. ఈ వ్యతిరేకతను మళ్లించేందుకు పట్టిసీమ ఎత్తిపోతల పథకాన్ని చంద్రబాబు ముందుకు తెచ్చాడు. దీనిద్వారా సాగునీరు అందిస్తానని రైతాంగాన్ని మభ్యపెట్ట చూశాడు.

పట్టిసీమ నిరుపయోగమని, దానిద్వారా సాగునీరు అందించటం సాధ్యంకాదని మొదటినుండి ‘జనశక్తి’ రైతాంగానికి తెలియచేస్తూనే వుంది. ఇరవై రోజుల వ్యవధిలో కృష్ణా-గోదావరి నదులకు వరదలు వస్తాయి. అప్పుడు మాత్రమే గోదావరి నీరు ఎత్తిపోసే అవకాశం వుంది. ఆ సమయంలో లిఫ్ట్ చేసే నీరును ప్రకాశం బ్యారేజీవద్ద నిల్వచేయటం సాధ్యంకాదు. ప్రకాశం బ్యారేజికి అంత సామర్థ్యం లేకపోవటమే అందుకు కారణం. పట్టిసీమ ఏర్పాటులో రాజధాని ప్రాంతంలో అవసరాలకు నీరు, విద్యుత్తు అందించటం ప్రభుత్వ విధానమని కూడా ‘జనశక్తి’ తెలియజేసింది.

ఈ విషయాలనే ‘కాగ్’ నివేదిక పేర్కొంది. పట్టిసీమ పథకం ద్వారా సాగునీరు అందలేదని, ముందస్తు ప్రణాళిక లేకుండా, కుడికాల్వ డిస్ట్రిబ్యూటరీ పనులు చేపట్టకుండా, గృహ, పారిశ్రామిక లబ్ధిదారులను గుర్తించకుండా పట్టిసీమ ఎత్తిపోతల పథకాన్ని చేపట్టటాన్ని విమర్శించింది.

పట్టిసీమ ఎత్తిపోతల పథకం పనుల విలువ టెండర్ల ప్రకారం రు.1175 కోట్లు. జీ.వో. 94 ప్రకారం 5 శాతం మించి అదనపు ధరకు కాంట్రాక్టర్లకు పనులు అప్పగించకూడదు. కానీ, మేఘా ఇంజనీరింగ్ ఇన్ ప్రొప్రైట్ లిమిటెడ్ 21.999 శాతం అదనపు ధరతో పెడ్యూల్ దాఖలు చేసింది. ఏడాదిలోపే పూర్తిఅయ్యే పథకం అయినప్పటికీ, ఆ లోపు పూర్తిచేస్తే 16.999 శాతం బోనస్ యిచ్చేలా ప్రభుత్వం నిబంధనలు సవరించి మేఘా సంస్థకే పనులు అప్పగించి, బోనస్ రూపంలో 199 కోట్లు లబ్ధి చేకూర్చిందని ‘కాగ్’ ఎత్తిచూపింది.

పట్టిసీమ ఎత్తిపోతలకు సాంప్రదాయ పద్ధతుల్లో రు. 147 కోట్లతో పంప్ హౌస్ నిర్మిస్తామని చెప్పిన ప్రభుత్వం, అందుకు విరుద్ధంగా డయా ఫ్రమ్ వాల్ సాంకేతిక పరిజ్ఞానంతో పంప్ హౌస్ నిర్మాణానికి అనుమతించటం వలన రు.253.17 కోట్లకు అంచనా వ్యయం పెరిగింది. ఆవిధంగా కాంట్రాక్టర్లకు 106.17 కోట్ల రూపాయలు లబ్ధిచేకూర్చి పెట్టిందని ప్రభుత్వాన్ని ‘కాగ్’ విమర్శించింది.

2016 మార్చి నాటికి పట్టిసీమ పథకాన్ని పూర్తిచేశామని చెప్పినా, పోలవరం కుడికాల్వ పనులు, డిస్ట్రిబ్యూటరీ పనులు పూర్తిచేయలేదని, 24 పంపులతో నీటిని ఎత్తిపోస్తామని చెప్పినా 11 పంపులే నీటిని ఎత్తిపోశాయని, పథకం లక్ష్యానికి అనుగుణంగా కుడికాల్వక్రింద 1.2 లక్షల ఎకరాలకు నీళ్ళు ఇవ్వలేకపోయిందని, ఈ పథకంతో పరిశ్రమలకు నీరు ఇవ్వటంద్వారా 41.51 కోట్లరూపాయల ఆదాయం వస్తుందని చెప్పిన ప్రభుత్వం ఇప్పటివరకు పారిశ్రామిక యూనిట్లను గుర్తించకపోవటాన్ని ‘కాగ్’ పేర్కొంది. ఈ పథకంలో 372 కోట్ల రూపాయల అవినీతి జరిగినట్లు ‘కాగ్’ నివేదిక ద్వారా వెల్లడౌతున్నది.

పట్టిసీమ ఎత్తిపోతల పథకంలోనే కాకుండా ఇంకా అనేక ఎత్తిపోతల పథకాల్లోనూ, రిజర్వాయర్ల నిర్మాణంలోనూ కాంట్రాక్టర్లకు ప్రభుత్వం లబ్ధిచేకూర్చి పెట్టటంపై ‘కాగ్’ విమర్శ చేసింది. ప్రభుత్వ అసంబద్ధ నిర్ణయాలవలన అంచనాల వ్యయం విపరీతంగా పెరగటంపై తీవ్ర ఆందోళన వ్యక్తంచేసింది. హంద్రీ-నీవా సుజల స్రవంతి పథకంలో 47.18 కోట్లతో చేపట్టిన గొల్లపూడి రిజర్వాయరు పనులు నామినేషన్ పద్ధతిలో కాంట్రాక్టర్లకు అప్పగించలేదని, 17 భారీ, మధ్యతరహా ఎత్తిపోతల పథకాలద్వారా 25.35 లక్ష ఎకరాలకు నీరు అందించే పనులు సక్రమంగా జరగటంలేదని ‘కాగ్’ పేర్కొంది. పుష్కర ఎత్తిపోతల పథకంద్వారా 1.86 లక్షల ఎకరాలకు నీళ్ళు అందిస్తామని చెప్పిన ప్రభుత్వం, నిబంధనలను ప్రక్కనబెట్టి 21.81 కోట్ల రూపాయలను ఎస్టేషన్ క్రింద కాంట్రాక్టర్లకు లబ్ధిచేకూర్చిందని ‘కాగ్’ విమర్శించింది. గురూరాఘవేంద్ర ప్రాజెక్టులో భాగంగా తుంగభద్ర దిగువ కాల్వక్రింద 9,380 ఎకరాలకు నీళ్ళు అందించేందుకు →

జనశక్తి సంచికను ఆన్లైన్ ద్వారా చదువుకొనుటకు

www.janasakthionline.com

వెబ్‌లింక్‌ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakthi1963@gmail.com

అనే ఈ-మెయిల్‌కు పంపగలరు

సిరియాపై అమెరికా సామ్రాజ్యవాద సైనిక దాడిని ఖండించండి

అంతర్జాతీయ న్యాయసూత్రాలను ఘోరంగా ఉల్లంఘిస్తూ, సిరియాపై పూర్తిస్థాయి యుద్ధాన్ని ప్రారంభించే రెచ్చగొట్టే చర్యగా అమెరికా సామ్రాజ్యవాదం సిరియాపై సాగించిన క్షిపణి దాడులను సిపిఐ(ఎం.ఎల్) కేంద్రకమిటి తీవ్రంగా ఖండిస్తోంది.

అసద్ ప్రభుత్వ సైనిక బలగాలు సిరియా వాయవ్యభాగంలోని ఇడ్లిబ్ రాష్ట్రంలో రసాయన ఆయుధాలను ఉపయోగించాయనే ముందస్తు ఆరోపణ, కల్పితమైనదనేది నిస్సందేహం. జనహాసన ఆయుధాలను ఉపయోగించాయనే ఇదే తరహా కల్పిత ఆరోపణలతో సెర్బియా(1999), అఫ్ఘనిస్తాన్(2001), ఇరాక్(2003), లిబియా(2011)లపై దురాక్రమణ యుద్ధాలకు అమెరికా పాల్పడింది. పైన పేర్కొన్న వివిధ దేశాలలో సాగిన ఘటనల క్రమమంతా అమెరికా సామ్రాజ్యవాదం మరియు దాని మిత్రకూటమి దేశాలయొక్క ముందస్తు పథకాలలో భాగమేనని సిరియాపై ఆరోపణలు చేసిన సమయం, అంతేవేగంగా ప్రతీకార దాడులుగా చెప్పబడుతున్న ఈ వైమానిక దాడులూ స్పష్టంగా తెలియజేస్తున్నాయి.

మధ్యప్రాచ్యంలో కార్యకలాపాలు సాగిస్తోన్న అమెరికా గూఢచార సంస్థలే సరైన్, క్లోరిన్ వంటి విషపూరిత వాయువులను టెర్రరిస్టు సంస్థలకు సరఫరాచేస్తున్నాయని, వాటిని ఉపయోగించేందుకు శిక్షణనిస్తున్నాయని ఐక్యరాజ్యసమితికి చెందిన రసాయన ఆయుధ నిరోధ సంస్థతోసహా పలు దర్యాప్తు సంస్థలు వెల్లడించాయి. సిపిఐ ద్వారా ఆర్థికం, ఆయుధాలు, శిక్షణ పొందుతున్న తిరుగుబాటుదారులుగా పేర్కొనబడుతున్న వారు - అసద్ ప్రభుత్వ సైనిక బలగాలపై 2013లో ఇదే తరహాలో చేసిన ఆరోపణలన్నీ కల్పితమైనవేనని ఆ తర్వాత రుజువైంది.

శాంతికాముక ప్రజానీకమంతా సిరియాపై అమెరికా వైమానిక దాడులను ఖండించాలని, పెద్దఎత్తున యుద్ధవ్యతిరేక ఉద్యమాన్ని నిర్మించాలని పిలుపునిస్తున్నాము.

ఆసియా, ఆఫ్రికా, లాటిన్ అమెరికా దేశాలలో జాతులను, ప్రజలను దోచుకునేందుకు, అణచివేసేందుకు, ప్రపంచంపై తన ఆధిపత్యాన్ని దృఢతరం చేసుకోవటంలో భాగంగా అమెరికా సామ్రాజ్యవాదం మధ్యప్రాచ్యంలో యుద్ధాలను తీవ్రం చేస్తూ, రక్తపాతం సృష్టిస్తోన్న చర్యలను ప్రజానీకం తీవ్రంగా ఖండించాలని పిలుపునిస్తున్నాము.

నిశ్చయ

కోల్ కత

9-4-17

ప్రధానకార్యదర్శి

సిపిఐ(ఎం.ఎల్), కేంద్రకమిటి

→ 113.26 కోట్లతో పులకర్తి ఎత్తిపోతల పథకం చేపట్టినా అది ఇంకా పూర్తికాలేదని, జూన్ 2014 నుండి ఏప్రిల్ 2016 వరకు పరికరాల కొనుగోలుకు 48.35 కోట్లు ఖర్చు చేసినా, వాటిని వినియోగించక పోవటం వలన నిరుపయోగంగా మారాయని ‘కాగ్’ నివేదికలో వెల్లడైంది.

గ్రామీణ ఉపాధి పథకంద్వారా ప్రతి కుటుంబానికి 100 రోజులు పనికల్పిస్తామని, గ్రామీణ పేదల ఆర్థిక పరిస్థితిని మెరుగుపరుస్తామని, వారి జీవితాల్లో వెలుగులు నింపుతామని పాలకులు ప్రచారం చేశారు. గ్రామీణ పేదల మౌలిక సమస్యలు పరిష్కరించకుండా తన దయాదాక్షిణ్యాలపై ఆధారపడి తన చుట్టూ తిరిగేలా ప్రవేశపెట్టిన పథకాల్లో గ్రామీణ ఉపాధి హామీపథకం ఒకటని “జనశక్తి” చెప్పింది. ఆచరణలో 100 రోజులు పని కల్పించటంలోనూ, న్యాయమైన కూలిఇవ్వటం లోనూ, మౌలిక సౌకర్యాలు కల్పించటంలోనూ రాష్ట్ర పాలకులు విఫలమయ్యారని, పథకం అమల్లో పెద్ద ఎత్తున అవినీతి చోటుచేసుకొందని, అధికారుల, మంత్రుల కుమ్మక్కును నిరంతరం ‘జనశక్తి’ బట్టబయలు చేస్తూనేవుంది. ఈ విషయాలను 2015-16 నివేదికలో ‘కాగ్’ పేర్కొంది.

గ్రామీణ ఉపాధిహామీపథకం అవినీతిలో కొట్టుమిట్టాడుతున్నదని, 2015-16 సం॥ పనుల్లో రు.146 కోట్ల అవినీతి జరిగిందని ‘కాగ్’ పేర్కొంది. పథకం అమలు తీరుని తీవ్రంగా ఆక్షేపించింది. ఉపాధి పనుల గురించి ప్రజలమధ్య చర్చించి తప్పొప్పులను గుర్తించేందుకు ఏర్పాటుచేసిన సోషల్ ఆడిట్‌ను రాష్ట్రంలో సక్రమంగా అమలు జరపటంలేదని ‘కాగ్’ పేర్కొంది. కూలీలకు ఇవ్వాల్సిన డబ్బులను మింగేస్తున్నారని తెల్పింది. ఉపాధి పథకం నియమావళిలోని సెక్షన్(1) ప్రకారం పథకంద్వారా చేపట్టిన పనులపై సంవత్సరానికి రెండుసార్లు సోషల్ ఆడిట్ నిర్వహించాలి. రాష్ట్రంలో 12,920 గ్రామాలు వుండగా కేవలం 970 గ్రామాల్లోనే 2015-16 ఆర్థిక సంవత్సరంలో ఆవిధంగా ఆడిట్ జరిగిందని “కాగ్” ఆక్షేపించింది. ఆడిట్ నివేదిక ప్రకారం రు.146.78 కోట్ల అవినీతి జరిగినట్లు, అందులో రు.84.78 కోట్లను అధికారులు ఆమోదించినట్లు ‘కాగ్’ పేర్కొంది. కూలీలకు చెల్లించాల్సిన రు.26.19 కోట్లను మధ్యలోనే మింగేశారని గుర్తించింది. 2016 మార్చికి ముందు ఉపాధి పథకంలో పనిచేసిన 2,90,079 మంది కూలీలకు 2016 డిసెంబర్ నాటికి కూడా కూలి చెల్లింపులు జరగలేదని వెల్లడించింది.

రైతాంగం అప్పుల ఊబిలో కొట్టుమిట్టాడటానికి మౌలిక కారణాలైన సేద్యపు ఖర్చులను తగ్గించే విధంగా, ఎరువులు, విత్తనాలు, పురుగుమందులపై సబ్సిడీలను పెంచటం, పంటలకు న్యాయమైన ధరలు ప్రకటించడం, మార్కెట్ సౌకర్యం కల్పించటం వంటి సమస్యలను పరిష్కరించే చర్యలు తీసుకోకుండా, రుణాల రద్దు ఆశలను రైతాంగం మందు పాలకులు పెడుతున్నారు. (తరువాతి 2వ పేజీలో)

అంతర్జాతీయ కార్మికవర్గ పోరాట దీక్షాదినం మేడే వర్ధిల్లాలి!

ఆంధ్రప్రదేశ్... (మొదటిపేజీ నుండి)

రుణాల రద్దువలన రైతుల సంక్షోభం పరిష్కారంకాలేదని అనుభవం రుజువుచేసిందని, దీన్నికూడా పాలకులు సక్రమంగా అమలుజరపరని ‘జనశక్తి’ నిరంతరం రైతాంగానికి తెలియజేస్తూనే వుంది. తెలుగుదేశం ప్రభుత్వం యొక్క రుణమాఫీ బూటకత్వాన్ని బట్టబయలు చేస్తూ వచ్చింది. రుణమాఫీ పథకానికి 2015-16 బడ్జెట్‌లో రు.4,300 కోట్లు కేటాయిస్తే రు.743.52 కోట్లు మాత్రమే రైతుల రుణమాఫీకి వినియోగించారని, మిగిలిన రూ. 3,557.68 కోట్లను ఇతర పద్ధులకు బదలాయించారని ‘కాగ్’ వెల్లడించింది. ప్రభుత్వం చెల్లించే రుణమాఫీ పద్ధీలకు కూడా సరిపోక, రైతుల అప్పు మరింత పెరిగింది. ప్రభుత్వ రుణమాఫీ విధానం రైతాంగాన్ని మరింతగా అప్పుల ఊబిలోకి నెట్టింది.

వ్యవసాయానికి పెద్దపీట వేస్తున్నామని, రైతుల జీవితాల్లో సంతోషం నింపుతామని చంద్రబాబు చెప్పే మాటలు ఎంత బూటకమో ‘కాగ్’ నివేదిక వెల్లడించింది. ఎంతో ప్రాధాన్యత కలిగిన వ్యవసాయరంగానికి కేటాయించిన నిధుల్లో సగం కూడా ఖర్చుచేయటం లేదని ‘కాగ్’ తేల్చి చెప్పింది. వ్యవసాయ గ్రాంట్ క్రింద 2015-16 ఆర్థిక సంవత్సరానికి చేసిన బడ్జెట్ కేటాయింపులు రు.7,967.77 కోట్లు(606.77 కోట్ల అనుబంధ కేటాయింపులతో కలిపి) కాగా ఖర్చు చేసింది రు.3,765.40 కోట్లు. సరెండర్ చేసింది రు.4,100 కోట్లు. అనేక పథకాలకు కేటాయింపులు జరిగినా వాటిని ఖర్చు చేయలేదు.

అధిక పెట్టుబడులతో, ప్రకృతి వైఫల్యాలను ఎదుర్కొని రైతాంగం పండించే పంటలకు న్యాయమైన ధర లభించటంలేదు. కుటుంబ అవసరాలకు పంటను అయినకాడికి అమ్ముకోవాల్సిన పరిస్థితి ఏర్పడి మార్కెట్ శక్తుల దోపిడీకి రైతాంగం గురౌతున్నారు. ఇలాంటి పరిస్థితుల్లో మార్కెట్ కమిటీల నుండి రుణసౌకర్యం కల్పించకపోవటంపై రైతాంగంలో తీవ్ర వ్యతిరేకత చోటు చేసుకొంది. ఈ వ్యతిరేకత నుండి రైతులను ముల్లించేందుకు రైతుబంధు పథకాన్ని ప్రభుత్వం ప్రవేశ పెట్టింది. అవసరానికి తక్కువ ధరకు అమ్ముకోకుండా, ఈ పథకం క్రింద తాకట్టుపెట్టిన పంట విలువలో 75 శాతం, లేదా రెండు లక్షలకు మించకుండా రైతులకు వడ్డీలేని రుణాలు ఇస్తామని ప్రకటించింది. పథకం ఆచరణలో విఫలమైందని ‘కాగ్’ నివేదిక ద్వారా స్పష్టమౌతోంది. రాష్ట్రం మొత్తంమీద 65.75 లక్షల చిన్న, సన్నకారు రైతులు వుంటే 2015-16 వార్షిక సంవత్సరంలో కేవలం 2371 మంది రైతులకు మాత్రమే ఈ పథకం ఉపయోగపడింది. 2003 జూన్‌లో ప్రారంభించిన రైతుబీమా పథకం లబ్ధిదారుల సంఖ్య మరీ నామమాత్రంగా వుంది. 2011-16 సం॥ మధ్యకాలంలో కేవలం ఇద్దరు రైతులు మాత్రమే దీన్ని ఉపయోగించుకొన్నారని చెప్పింది. వ్యవసాయ కమిషన్ నివేదిక ప్రకారం రైతులకు వడ్డీలేని రుణాలక్రింద 2015-16 సం॥లో రు.281.74 కోట్లు కేటాయిస్తే, రు.85.10 కోట్లు మాత్రమే రైతులకు అందాయని ‘కాగ్’ వెల్లడించింది.

దశాబ్దాలుగా రాష్ట్రాన్ని ఏలుతున్న పాలకులు, ప్రజల దాహార్తిని కూడా తీర్చలేకపోయారు. వేసవి కాలమేకాకుండా, దుర్భిక్ష పరిస్థితులు ఏర్పడితే వర్షాకాలంలో కూడా మంచినీటికోసం ప్రజలు పడే బాధలు మాటల్లో వర్ణించలేము. బిందెడు నీళ్ళకోసం కాళ్ళు బొబ్బలు ఎక్కే ఎండలో మైళ్ళతరబడి నీటికోసం వెళ్ళాల్సి వస్తున్నది. అంతకష్టపడ్డా కొన్ని సందర్భాల్లో నీరు లభించదు. మన నదుల నీటిని కొల్లగొట్టి కార్పొరేట్ సంస్థలు వ్యాపారంచేస్తూ వేలకోట్ల లాభాలు గడిస్తున్నాయి. పేదలు నీటిని కొనలేక, త్రాగునీరు లభించక గొంతుఎండిపోయి ప్రాణాలు కోల్పోయే పరిస్థితి ఏర్పడుతున్నది. త్రాగునీరు కూడా అందించని పాలకుల విధానాలపై ప్రజల్లో అసంతృప్తి ఏర్పడటంతో త్రాగునీటి సమస్యను పరిష్కరించేందుకు రక్షితనీటి పథకాలు ఏర్పాటుచేస్తున్నామని పాలకులు చెబుతున్నా మంచినీటి సమస్య పరిష్కారం కావటంలేదు. దీన్నే ‘కాగ్’ నివేదిక వెల్లడించింది. త్రాగునీటి సమస్య పరిష్కారానికి శ్రద్ధ చూపటంలేదని ప్రభుత్వాన్ని ఆక్షేపించింది. 2012లో 380 గ్రామాల్లో త్రాగునీటి సమస్య వుంటే 2016 మార్చికి ఆ సంఖ్య 593కు పెరిగిందని, త్రాగునీటి వసతిలేని గ్రామాల సంఖ్య పెరుగుతున్నదని ‘కాగ్’ పేర్కొంది. కొత్త మంచినీటి పథకాల ఏర్పాటుకోసం కేంద్రప్రభుత్వం యిచ్చే నిధులకు కలిపే ‘మాచింగ్ గ్రాంట్‌ల’ను రాష్ట్రప్రభుత్వం సంబంధిత శాఖలకు చెల్లించటంలేదని పేర్కొంది.

2016 నాటికి రాష్ట్రప్రభుత్వం చెల్లించాల్సిన వాటాలో 560 కోట్లు తక్కువగా విడుదల చేసిందని ‘కాగ్’ వెల్లడించింది. ఈ సంవత్సరం త్రాగునీటి సమస్య ఎంతో భయంకరంగా మారిందని రోజువారీ దిన పత్రికల వార్తలే వెల్లడి చేస్తున్నాయి.

పేదల ప్రయోజనం కోసం అనేక సంక్షేమ పథకాలు ప్రవేశపెడుతున్నట్లు కేంద్ర-రాష్ట్ర పాలకులు ప్రచారం చేసుకొంటున్నారు. పేదరికానికి కారణమైన భూమి, ఉపాధి సమస్యలను పరిష్కరించే విధానాలు అమలుచేయకుండా పేదలను పేదరికంలోనే వుండేటట్లు చేస్తున్నారు. సంక్షేమ పథకాల పేరుతో వారిని యాచకులుగా మారుస్తూ తమ చుట్టూ పాలకులు త్రిప్పుకొంటున్నారు. సంక్షేమ పథకాల వెనుక అసలు ఉద్దేశ్యాన్ని అనేక రూపాల్లో ‘జనశక్తి’ ప్రజలకు వివరిస్తూ వస్తోంది. పేదలను వంచించటానికి ప్రవేశపెట్టిన ఈ పథకాలను కూడా పాలకులు నిర్వీర్యం చేస్తున్నారు.

పేదలకు గృహవసతి కల్పించటమే తమ ధ్యేయంగా అధికారాన్ని చేపట్టిన పాలక పార్టీలన్నీ చెబుతున్నా, ఇప్పటికే లక్షలాదిమంది పేదలు తలదాచు కోవటానికి గూడులేక ఎండా, వానలకు అల్లాడు తున్నారు. ప్రతి ఆర్థిక సంవత్సరంలో లక్షలాది ఇళ్ళు నిర్మిస్తామని చెప్పటం, అందుకు తగ్గట్టు బడ్జెట్ కేటాయింపులు లేకపోవటం, కేటాయించిన నిధులను కూడా ఖర్చు చేయకపోవటం పాలకుల విధానంగా మారింది. గృహ నిర్మాణానికి యిచ్చే రుణం చాలక, లక్షలాది గృహ నిర్మాణాలు మధ్యలోనే ఆగిపోయాయి. అవి పూర్తికాకపోవటానికి ప్రభుత్వం అదనపు సహాయాన్ని అందించకపోవటం, పేదలకు ఆ స్థామతు లేకపోవటమే కారణంగా వుంది. ఈ వాస్తవాన్ని ‘కాగ్’ ఎత్తి చూపింది. గృహ నిర్మాణాలపై ప్రభుత్వం అవాస్తవాలు, పొంతనలేని లెక్కలు చెబుతోందని ‘కాగ్’ తెలిపింది. 2015-16 ఆర్థిక సంవత్సరం బడ్జెట్‌లో గ్రామీణ ప్రాంతాల్లో 100.73 కోట్లు, పట్టణ ప్రాంతాల్లో రు.147.91 కోట్లు కేటాయించి గ్రామీణ - పట్టణ ప్రాంతాల్లో 29,600 గృహాలు నిర్మించినట్లు ప్రభుత్వం పేర్కొంది. అదే సంవత్సరంలో 2016 మార్చి నాటికి రు.2,016 కోట్లు పీ.పీ. ఖాతాల్లో మిగిలి వున్నాయని ‘కాగ్’ ఎత్తిచూపింది. కేంద్ర పథకమైన ఇందిరా అవాసయోజన క్రింద యిచ్చిన నిధులతో గృహ నిర్మాణ లక్ష్యాలను సాధించటంలో వెనకబడినట్లు ‘కాగ్’ స్పష్టంచేసింది.

పురుషులతో సమానంగా మహిళలు వుండేలా తెలుగుదేశం ప్రభుత్వం కృషిచేస్తుందని, అందుకు ఆర్థికంగా వెనుకబడిన కుటుంబాల్లోని బాలికలకోసం మా ఇంటి మహాలక్ష్మి పథకాన్ని ప్రారంభించినట్లు చంద్రబాబు చెప్పుకొన్నారు. 2015-16 బడ్జెట్‌లో అందుకు 74.55 కోట్లు కేటాయించి పైసా కూడా ఖర్చుచేయలేదు, పథకం అమలుకు నిర్దిష్టమైన మార్గదర్శకాలు లేవు. లబ్ధిదారులకు నిధులు కేటాయించటానికి సాఫ్ట్‌వేర్ అందుబాటులో లేకపోవటమని చెప్పటాన్ని ‘కాగ్’ విమర్శించింది. బాలికల సంరక్షణ పథకం క్రింద 2015-16లో ఎల్‌ఐసీకి ప్రభుత్వం చెల్లించాల్సిన 115.59 కోట్లు చెల్లించలేదని ‘కాగ్’ వేలెత్తి చూపింది. లబ్ధిదారుల సంఖ్యలో ప్రభుత్వానికి, ఎల్.ఐ.సి.కి తేడా వుంటే దాన్ని సరిచేయలేదని పేర్కొంది. అంగన్‌వాడీ భవనాల నిర్మాణానికి చెందిన నిధుల వ్యయంలో వెనుకబడినట్లు పేర్కొంది. 2015-16 బడ్జెట్‌లో దీనికి రు.60 కోట్లు కేటాయించగా రు.17.28 కోట్లే ఖర్చు చేసినట్లు ‘కాగ్’ వెల్లడించింది.

ప్రజల మౌలిక సమస్యలు పరిష్కరించని రాష్ట్ర ప్రభుత్వం, రోడ్ల నిర్మాణాలకు వేలకోట్ల రూపాయలు ఖర్చు చేస్తున్నది. దీనికి కూడా గ్రామీణ ప్రాంతాలను కాకుండా పట్టణ ప్రాంతాల ప్రధాన రహదారులను ఎంచుకొంది. తద్వారా బహుళజాతి సంస్థలవారు, బడా పరిశ్రమదారులు, సంస్కృతర్థాలు ఎటువంటి ఆటంకం లేని ప్రయాణ సౌకర్యం కల్పించే విధానం చేపట్టింది. ఇందులోనూ అవకతవకలు చోటుచేసుకొన్నట్లు ‘కాగ్’ నిర్ధారించింది. పనుల్లో, కొనుగోళ్ళలో విపరీతమైన జాప్యం జరుగుతున్నట్లు తన నివేదికలో పేర్కొంది. ఆర్ అండ్ బి ప్రధాన కార్యాలయంలో 2015-16 సంవత్సరానికి సంబంధించిన రికార్డులను ‘కాగ్’ పరిశీలించింది. విశాఖ, రాజమండ్రి, నెల్లూరు, గూడూరు, తిరుపతి, నంద్యాల, కర్నూలు, అనంతపురం ఆర్ అండ్ బి డివిజన్లలో తనిఖీలు చేపట్టింది. ప్రపంచ బ్యాంక్ సాయంతో చేపట్టిన 7 ప్యాకేజీలను, రు.813.76 కోట్ల పనులను పరిశీలించింది. రు. 200.54 కోట్లు

సత్యం ‘చద’-ధర్మం ‘చెర’

సత్యంబాబు కేసులో మార్చి 31వ తేదీన హైకోర్టు తీర్పు వెలువరించింది. దాదాపు 8 సం॥లుగా జైలుశిక్షననుభవించున్న సత్యంబాబును నిర్దోషిగా ప్రకటించి కోర్టు విడుదల చేసింది. సత్యంబాబు కేసును పరిశోధించిన దర్యాప్తు అధికారులను ప్రాసిక్యూట్ చేయాలని, సత్యంబాబుకు లక్ష రూ॥ పరిహారం చెల్లించాలని కోర్టు ఆదేశించింది.

దాదాపు పది సం॥ల క్రితం, ఉమ్మడి ఆంధ్రప్రదేశ్ రాష్ట్రంలో కాంగ్రెస్‌పార్టీ అధికారంలో వుండగా, తెలుగుదేశం పార్టీ ప్రతిపక్షంలో నున్న కాలంలో ఇబ్రహీంపట్నంలోని ఓ హాస్టల్‌లో వుంటున్న బిఫార్మసీ మొదటి సంవత్సరం విద్యార్థిని ఆయేషామీరా హత్య - అత్యాచారానికి గురైన కేసు ఇది. బాధితురాలి తల్లిదండ్రులతోసహా ప్రజలు, ప్రజాసంఘాలు ముక్తకంఠంతో ఆనాడు సత్యంబాబు దోషి కాదని ఘోషించినా నాటి ప్రభుత్వం, పోలీసు అధికారులు చెవిని పెట్టలేదు. వీరంతా రాష్ట్రమంత్రి తాలూకూ బంధువులపై ఆరోపణలు చేసినా, వందలాది మందిని విచారించామని చెప్పుకుంటున్న పోలీసు అధికారులు, మంత్రి బంధువుల జోలికే పోలేదు. 8 సం॥ల శిక్షా కాలంలో సత్యంబాబు తండ్రిని కోల్పోయాడు; తల్లి ఒంటరైంది; పోలీసుల ‘విచారణ’తో భాగంగా అతను అస్వస్థుడయ్యాడు; విలువైన యవ్వన కాలాన్ని జైలు హరించివేసింది.

సత్యంబాబు కేసునుండి ఈనాటికైనా నిర్దోషిగా విడుదల చేయటం అవ్వొస్తోందని అయినా, అక్కడితోనే సరిపెట్టుకోవాలా? అనునిత్యం ఈ వ్యవస్థ రధచక్రపు ఇరుసులలో పడి నలిగి నాశనమౌతున్న అభాగ్యుల జీవితాలకు ఖరీదు కట్టేవారెవరు? ఎవ్వరికీ ఏ బాధ్యతా లేకుండా తప్పించుకొనిపోవటం ఏవిధంగా సాధ్యమౌతున్నది? హైకోర్టు తీర్పులో పేర్కొన్న విధంగా కేసు దర్యాప్తు అధికారులను మాత్రమే ప్రాసిక్యూట్ చేయాలనటంతోనే సరిపోయిందా? అధికార రాజకీయ నాయకులు, న్యాయపాలనాధికారుల పాత్ర ఏమీ లేదా? కోల్పోయిన సత్యంబాబు జీవితానికి ఖరీదు కట్టేదెవరు? పాలకులు - ఏ విభాగానికి ఆ విభాగం సత్యంత్రమైనవైనట్టూ, వాటి పని అవి చేసుకున్నట్టూ, ప్రజలను భ్రమలలో వుంచే ప్రయత్నం చేస్తున్నారు. కానీ ఈ విభాగాల విభజన, వీరి స్వతంత్ర పాత్ర పోషణలూ వాస్తవం కాదనేది స్పష్టం.

కాగా, ఇటీవలే మారుతీసుజితీ కార్మికుల కేసులో హార్వానాలోని అడిషనల్ సెషన్స్ న్యాయస్థానం 13 మంది కార్మికులకు యావజ్జీవ శిక్ష విధిస్తూ దారుణమైన తీర్పు వెలువరించింది. ఈ మొత్తం కేసును పరిశీలించిన వారికెవరికైనా, బహుళజాతి కంపెనీల, బడా పారిశ్రామిక

వ్యయంతో కాకినాడ - రాజమండ్రి రోడ్డు పనులను రెండు ప్యాకేజీలుగా విడగొట్టి 2013లో ట్రాన్స్‌ట్రాయ్ కంపెనీకి అప్పగించారు. 2016 మార్చి నాటికి రెండు ప్యాకేజీలు పూర్తికావాల్సి వుండగా 5 శాతం పనులే జరిగాయని, పనుల జాప్యానికి కారణమైన ట్రాన్స్‌ట్రాయ్‌కి రు.20.05 కోట్లు జరిమానా విధించాల్సి వుండగా, అలా చేయకుండా ఆ సంస్థకు లబ్ధిచేకూర్చి పెట్టిందని ‘కాగ్’ నివేదిక పేర్కొంది. నున్నా వడ్డీతో రు.30.08 కోట్లను మొబిలైజేషన్ అడ్వాన్సుగా కాంట్రాక్టర్లకు చెల్లించటంపై అభ్యంతరం తెలిపింది.

ప్రపంచంలో ఎక్కడా లేని విధంగా సింగపూర్ లాంటి అందమైన రాజధానిని నిర్మిస్తానని, అందుకు భూములు కావాలని రైతాంగం నుండి 33వేల ఎకరాల పంటభూములు చంద్రబాబు సేకరించాడు. భూముల సేకరణ రాజధానికోసంకాదని, బడా పరిశ్రమదారులకు, బహుళజాతి కార్పొరేట్ సంస్థలకు కట్టబెట్టేందుకేనని చంద్రబాబు చాటుకొన్నాడు. భూసేకరణ వలన వ్యవసాయ కూలీలు, రైతులు రోడ్డున పడ్డారు. గత సంవత్సరం ప్రధానమంత్రి తెచ్చిన ‘మట్టితో రాజధానికి శంకుస్థాపన చేయించాడు. రాజధాని డిజైన్లు రూపొందించి శరవేగంతో నిర్మాణ పనులు పూర్తిచేస్తానని ఆర్పాటంగా ప్రకటించాడు. ఆచరణలో రాజధాని పనులు నత్తనడకన జరగటమే కాకుండా, కేంద్రం యిచ్చిన నిధులను కూడా ఖర్చు చేయలేదు.

నూతన రాజధాని భవనాలకోసం 2015 మార్చిలో కేంద్రం రు.300 కోట్లు విడుదల చేసింది. ఆ నిధులను 2016 మార్చిలో ఏపీసీఆర్‌డిఏకు విడుదల చేశారు. ఈ సంస్థ ఆ నిధులను రాజధాని నిర్మాణానికి వినియోగించలేదు. రాజధాని ప్రాంతంలో పట్టణ

యాజమాన్యాల సమర్థకులుగా న్యాయస్థానాలు వ్యవహరించాయని తేటతెల్లమౌతుంది.

న్యాయస్థానాల గత చరిత్రను, అవి వెలువరించిన తీర్పులను పరిశీలిస్తే పాలకవర్గ న్యాయానికే అవి కొమ్ముగాస్తున్నాయని వెల్లడవుతుంది. దళితులు, ఆదివాసీలు, మైనారిటీలు, పేదలు, పీడితులులెవ్వరికీ ఈ న్యాయస్థానాల ద్వారా న్యాయం లభిస్తుందనుకోవటం భ్రమే అవుతుంది. ఈ మధ్యకాలంలో కొన్ని ఉదాహరణలు తీసుకున్నా మనకు ఈ అంశం స్పష్టమౌతుంది.

బీహార్‌లోని లక్ష్మణ్‌పూర్ బాతే గ్రామంలో దళితులపై మారణాయుధాలతో దాడిచేసి 27 మంది మహిళలు, 14 మంది పిల్లలతో సహా 58 మందిని హతమార్చిన రణబీర్ సేన సభ్యులు శిక్షల నుండి పూర్తిగా ఎలా తప్పించుకోగలిగారు?

కంధమూల్ జిల్లా బక్కా గ్రామంలో హిందూ మతోన్మాదశక్తులు ఒక బాప్టిస్టు చర్చిని 14 మంది క్రిస్టియన్ల ఇళ్ళనూ తగులబెట్టిన కేసులోను, హిందూ మతోన్మాదశక్తులు సజీవ దహనం చేసిన క్రిస్టియన్ ఫాదర్ స్టెయిన్స్ కేసులోనూ సాక్ష్యాలు లేవని న్యాయస్థానాలు కేసులను కొట్టివేయలేదా?

తమిళనాడు-కీలవేన్కుణి కేసునుండి, బీహార్‌లోని బత్తాకోలా, నగ్రిబజార్ ఊచకోతల కేసులలోనూ, ఆంధ్రప్రదేశ్‌లో కారంచేడు చుండూరు, కేసులలోనూ దోషులను న్యాయస్థానాలు స్వేచ్ఛగా వదిలివేయటం వాస్తవంగాదా?

ప్రపంచం మొత్తం చూస్తుండగా జరిగిన బాబ్రీమసీదు విధ్వంసం కేసులో హిందూమతతత్వ శక్తులను ఎవరినైనా ఈ న్యాయస్థానాలు శిక్షించగలిగాయా?

భూమి, సంపదలపై ఆధిపత్యం వహిస్తున్న దోపిడీ వర్గాల పాలన సాగుతున్నది. ఈ దోపిడీ పునాదులమీద నిర్మించబడిన న్యాయవ్యవస్థ, చట్టాలు, అసెంబ్లీలు, పోలీసు వ్యవస్థ, చివరకు వారి అదుపులోనే వున్న ప్రచార, ప్రసార మాధ్యమాలు-ప్రజలకోసమే ఉన్నట్లు భ్రమ కల్పిస్తూ, దోపిడీ వర్గాలకే నిఖార్సూగా సేవ చేస్తున్నాయనేది వాస్తవం. చట్టసభల ద్వారానో, న్యాయస్థానాలద్వారానో, పోలీసుల ద్వారానో, తమకు న్యాయం జరుగుతుందేమోనని ప్రజలు శ్లేష్మంలో ఈగల్లాగా వీటి చుట్టూనే గిరికీలు కొట్టించే కుట్ర దీనిలో దాగివుంది.

కనుక, ఈ వాస్తవాన్ని అర్థంచేసుకొని దళితులు, ఇతర పీడిత ప్రజానీకమంతా, నేటి అర్థవలన, అర్ధవ్యూడలే వ్యవస్థను కూలద్రోసి, జనతా ప్రజాస్వామిక వ్యవస్థ స్థాపనకోసం సంఘటితం కావాలి. ★

మౌలిక సదుపాయాల కల్పనకోసం 2014-15 ఆర్థిక సంవత్సరంలో ప్రత్యేక ఆర్థిక సహాయం క్రింద రు.1000 కోట్లు కేంద్రం విడుదల చేసింది. సంవత్సరం తర్వాత రాష్ట్రప్రభుత్వం పట్టణ ఆర్థిక వసతుల అభివృద్ధి సంస్థకు ఆ నిధులను విడుదల చేసినా దాన్ని అందుకు వినియోగించలేదని ‘కాగ్’ వెల్లడించింది.

రాజధానికోసం భూములు యిచ్చిన రైతులకు, ఉపాధి కోల్పోయిన వ్యవసాయ కూలీలకు నెలకు 2,500 రూపాయల చొప్పున పది సంవత్సరాలపాటు పింఛన్ అందచేస్తానని రాష్ట్రప్రభుత్వం ప్రకటించింది. ఈ పథకం క్రిందకు వచ్చే 23,500 భూమిలేని కుటుంబాలను గుర్తించారు. అందుకోసం రు.70.50 కోట్లు విడుదల చేశారు. సిఆర్‌డిఏ మాత్రం 19,075 కుటుంబాలకు, రు.55.73 కోట్లు మాత్రమే ఖర్చు చేసింది. గత సంవత్సరం రైతులకు పెన్షన్ అందలేదు. వ్యవసాయ కూలీలకు ఇంతవరకు ఎటువంటి పెన్షన్ ఇవ్వలేదు. ఈ వాస్తవాలు ‘కాగ్’ నివేదిక ద్వారా వెల్లడవుతున్నాయి.

ఇంకా బి.సి. గురుకులాల్లో వసతుల లేమి, కేటాయించిన నిధులు ఖర్చుచేయకపోవటం, మౌలిక సదుపాయాల్లో మున్సిపాలిటీల వైఫల్యం, 200 రూ. నీటి కనెక్షన్లు ఇవ్వకపోవటాన్ని, సర్వే, ల్యాండ్ రికార్డుల అస్తవ్యస్తం మొదలగు అంశాల ఎడల ప్రభుత్వ విధానాలను ‘కాగ్’ విమర్శించింది.

చంద్రబాబు ప్రభుత్వ వైఫల్యాలు, అవినీతి 2015-16 కాగ్ నివేదిక ద్వారా కూడా స్పష్టమౌ తున్నాయి. ఈ అంశాలను రాష్ట్ర ప్రజలు అర్థంచేసుకొని తమ సమస్యల పరిష్కారానికి పోరాటం మినహా మరో మార్గంలేదని గ్రహించి అందుకు ఉద్యమించాలి. ★

సిరియాపై బాంబుల దాడి

అమెరికా సామ్రాజ్యవాదుల దురాక్రమణకు పథకం

సిరియాపై సమిష్టిగా చర్య తీసుకోవటంలో ఐక్యరాజ్యసమితి విఫలమైందని ప్రకటిస్తూ, అంతర్జాతీయ న్యాయసూత్రాలను ఘోరంగా ఉల్లంఘిస్తూ అమెరికా అధ్యక్షుడు డోనాల్డ్ ట్రంప్ 2017 ఏప్రిల్ 7న సిరియాపై బాంబు దాడికి ఆదేశాలిచ్చాడు. మధ్యధరా సముద్రంలో మోహరించి వున్న అమెరికా యుద్ధనౌకలు వెనువెంటనే 59 క్రూయిజ్ క్షిపణులను సిరియాపై ప్రయోగించాయి. సిరియా వైమానిక స్వావరాన్ని లక్ష్యంగా చేసుకొని ఈ క్షిపణుల ప్రయోగం జరిగిందన్నప్పటికీ, సమీప గ్రామంలోని నలుగురు పిల్లలతో సహా 9 మంది పౌరులు మృతివెందారు. ఇది ఒక దురాక్రమణ చర్య మరియు సిరియా సార్వభౌమత్వంపై దాడి.

సిరియాలో రసాయన ఆయుధాలనుపయోగించారనే ముందస్తు సాకుతో జరిగిన ఈ దాడికి, పథకం ప్రకారం సాగించే నిండాపూర్వక ప్రచారానికి వుండే లక్షణాలన్నీ వున్నాయి. సిరియా ప్రభుత్వాధ్యక్షుడు బషర్ అల్ అసద్ కు అనుకూలంగా వుండే సైనిక బలగాలు, సిరియా వాయువ్య ప్రాంతంలోని ఇడ్లిబ్ రాష్ట్రంలో రసాయన ఆయుధాలను ప్రయోగించారనే నిర్ధారించబడని ఆరోపణలున్నాయి. కానీ తక్షణమే అమెరికాలోని కార్పొరేటు ప్రసార మాధ్యమాలు, సిరియాపై సైనికచర్య జరపాలని డిమాండ్ చేశాయి. సమన్వయంతో కూడిన ఈ ప్రచారానికనుగుణంగా రసాయన ఆయుధాలు ప్రయోగించారన్న నివేదిక వెలువడిన 48 గంటలలోపే, ఆరోపించబడిన సంఘటన తాలూకా మౌలిక వాస్తవాలు తెలిపేలోపునే - సిరియాపై బాంబు దాడిని ట్రంప్ ప్రకటించాడు.

2013 ఆగస్టులో సిరియా ప్రజానీకంపై భారీ రసాయన ఆయుధ దాడికి అసద్ ప్రభుత్వం పాల్పడిందని ఇదే తరహా ముందస్తు ఆరోపణలను అమెరికా సామ్రాజ్యవాదం సాగించి, సిరియాపై పూర్తిస్థాయి యుద్ధానికి దిగింది. తర్వాత కాలంలో - టర్కీకి చెందిన దర్బాస్తు సంస్థ సహాయంతో, సిఐఏ దన్నుతోనున్న తిరుగుబాటుదారులుగా చెప్పుకునే వారి యొక్క

రెచ్చగొట్టేచర్యగా అది వెల్లడైంది. ఐక్యరాజ్యసమితి ఆయుధ తనిఖీదారులు సిరియా రాజధాని డమాస్కస్ లో దిగినరోజునే ఈ వార్త కూడా వెల్లడైంది.

సిరియా ప్రభుత్వం విషవాయు ప్రయోగం చేసిందనే ఆరోపణ - తిరుగులేని అబద్ధం. 1999లో సెర్బియాపై యుద్ధం; 2001లో ఆఫ్ఘనిస్తాన్ దురాక్రమణ; 2003లో ఇరాక్ దురాక్రమణ; 2011లో లిబియాపై దురాక్రమణల సందర్భంలోనూ ఆయా దేశాలు జనహనన ఆయుధాలు కలిగి వున్నారనే, ప్రయోగించారనే ముందస్తు తప్పుడు కల్పిత ఆరోపణలను అమెరికా సామ్రాజ్యవాదం సాగించటం ద్వారా, మరో దేశ సార్వభౌమాధికారాన్ని ఉల్లంఘించి, దానిపై దాడి చేయటాన్ని సమర్థించుకోజూస్తోంది.

ఈ ఘోరమైన నేరం వలన ఎవరికి లబ్ధి చేకూరు తుందనేది సామాన్యుడు కూడా ఆలోచించగలుగుతాడు. స్పష్టంగా అసద్ ప్రభుత్వమైతే మాత్రం ఈ చర్యకు పాల్పడడు. ఎంచేతనంటే, సిఐఏ మరియు అమెరికా ప్రాంతీయ మిత్రులైన సౌదీ అరేబియా, టర్కీ, ఖతార్ మొదలైన దేశాల ఆర్థిక, ఆయుధ, శిక్షణలతోనున్న ఇస్లామ్ తిరుగుబాటుదారుల ప్రభావాన్ని అసద్ ప్రభుత్వం చాలావరకు తగ్గించగలిగింది. ప్రస్తుతం అసద్ ప్రభుత్వం సిరియాలోని 80 శాతం భూభాగాన్ని అదుపులోకి తెచ్చుకోగా, ఇస్లామ్ తిరుగుబాటుదారులు ఇడ్లిబ్ రాష్ట్రంలో గ్రామీణ ప్రాంతాలకు మాత్రమే పరిమితమయ్యారు. ఐఎస్ఐఎస్ ను జయించటంలాగా అసద్ ను తొలగించటం తన ప్రధాన లక్ష్యంకాదని అమెరికా అధ్యక్షుడు ట్రంప్ బహిరంగంగా ప్రకటించి వున్నపుడు అసద్ ఎందుకు ఈ విధమైన రెచ్చగొట్టే చర్యలకు పాల్పడతాడు?

సిరియాలో అసద్ పాలన స్థిరపడకుండా విచ్ఛిన్నం చేయటంలో భాగంగా సిఐఏ దన్నుతోనున్న తిరుగుబాటుదారులుగా పిలవబడేవారు ఈ తరహా రెచ్చగొట్టే చర్యలకు పాల్పడ్డారనేది నిస్సందేహం. ఈ తిరుగుబాటుదారులు - ప్రత్యేకించి సిరియాలోని

అల్ఖైదా అనుబంధ 'అల్ నుస్రా ఫ్రంట్' రసాయన ఆయుధాలను కలిగి వుంది. అమెరికాకు చెందిన రసాయన నిరాయుధీకరణ సంస్థతోసహా అనేక సంస్థలు తమ దర్బాస్తులో సౌదీ అరేబియా, టర్కీ, ఖతార్ ల నుండి క్షోరీన్, సరైన్ వాయువులను రెంటినీ ఉపయోగించి ఈ తిరుగుబాటుదారులు ఇదే తరహా దాడులు సాగించారని స్పష్టం చేశాయి.

అమెరికా పాలకవర్గాల వత్తిడితో ట్రంప్ అర్ధాంతరంగా తన విధానాన్ని మార్పుచేసుకున్నాడని స్పష్టమౌతోంది. ఇడ్లిబ్ లో జరిగిన ఘటనకు కొద్దిరోజుల ముందే సిరియాలో అసద్ పాలన ఒక వాస్తవం, దానిని ఆమోదించాలని అమెరికా అధికారులు ప్రకటించారు. ప్రపంచాధిశ్వాన్ని దృఢపరిచేందుకు మధ్యప్రాచ్యంలో సైనిక బలగాలను పెంపుచేయాలనే ఒబామా విధానంతో తాను విజేధిస్తున్నట్లు ట్రంప్ పదే పదే పేర్కొన్నాడు. అమెరికా గతకాలపు పాలకులాగానే, ట్రంప్ కూడా దేశంలో కొలిక్కిరాని ఆర్థిక, రాజకీయ సంక్షోభాన్ని కప్పి వుంచేందుకు విదేశాలలో యుద్ధాలవైపుకే మొగ్గు తున్నాడు. ట్రంప్ ను నిన్నటిదాకా తీవ్రంగా విమర్శించిన డెమోక్రాట్లు, తమ “సర్వసైన్యాధ్యక్షుని”కి మద్దతుగా సమీకృతమౌతున్నారు. కొనసాగుతున్న యుద్ధంపై ఐక్యత కోసం - విదేశీ వలసదారులపై ట్రంప్ రంకెలు, దేశ బహిష్కరణలు, ప్రజాస్వామ్య హక్కులపై దాడుల గురించిన వారి మాటలన్నీ మందగించాయి.

అమెరికా ప్రజల వీపుల వెనుక సిరియాపై యుద్ధానికి పథకరచన సాగింది. ప్రజాభిప్రాయాన్ని మలిచే తమ సర్వసాధారణ యుక్తిని ప్రయోగించి కార్పొరేటు ప్రచార మాధ్యమాలు ఈ అంశంపై ప్రజాభిప్రాయ సేకరణను నిర్వహించటానికి పూనుకోలేదు. మారణ కాండగా చెప్పబడేదానిని గురించి ప్రసార మాధ్యమాల యొక్క నైతిక ప్రవచనాల భావపరంపర అంతా మొనలి కన్నీరు తప్పు వేరాకటి కాదు. ఎందుకంటే రెండవ ప్రపంచ యుద్ధంకంటే ఎన్నోరెట్లు యుద్ధనేరాలకు,

పౌరుల మరణాలకు కారణమైన ప్రభుత్వం నుండే ఈ మాధ్యమాలు ఉద్భవించాయి. గత నెల అమెరికా సైనిక బలగాలు మాసూల్ లో జరిపిన ఒకే ఒక్క బాంబు దాడిలో 200 మంది ఇరాకీ పౌరులతో సహా సిరియాలోని పాఠశాలలు, మసీదులు, ఇళ్లపై అమెరికా సాగించిన బాంబు, క్షిపణి దాడులలో వందలాదిమంది నజీవ సమాధికావించబడ్డారు. యెమన్ లో జరిగిన దాడిలో మృతుల సంఖ్య వీటన్నింటినీ అధిగమిస్తోంది.

రష్యా పెద్ద గొంతుతో సిరియాపై వైమానిక దాడులను, సిరియా సార్వభౌమత్వాన్ని ఘోరంగా ఉల్లంఘించటంగా పేర్కొంటూ ఖండించింది. ‘రష్యా సైన్యంతో తలపడేందుకు అమెరికా దాడులు ఒక్క అడుగు దూరంలో మాత్రమే ఉన్నాయ’ని రష్యా ప్రధాని దిమిత్రి మెద్వెదేవ్ ప్రకటించాడు.

సిరియాపై వైమానిక దాడుల ద్వారా అమెరికా సామ్రాజ్యవాదం ఏకపక్షంగా 2013లో రష్యాతో కుదుర్చుకున్న ‘సిరియాలో అమెరికా సైన్యపు ప్రత్యక్ష జోక్యాన్ని నిరోధించిన ఒప్పందం’ నుండి వైదొలగింది. సిరియాలో అమెరికా సామ్రాజ్యవాదం యుద్ధాన్ని ఎగదోస్తున్నది. తోమహాక్ క్షిపణులతో అది ఆగబోదు. అమెరికా సామ్రాజ్యవాదానికి, దాని ప్రత్యర్థి అయిన రష్యాకు నడుమ వారి ప్రయోజనాలలోని వైరుధ్యం, రానున్న రోజులలో ఘటనల క్రమాన్ని నడపనుంది. అయితే యుద్ధ ప్రమాదాన్ని ఈ క్రమం మరింత తీవ్రంజేసి, మానవజాతికి అంతులేని విషాదాన్ని, విధ్వంసాన్ని కలిగిస్తుందనేది నిస్సందేహం.

ఆసియా, ఆఫ్రికా, లాటిన్ అమెరికా దేశాలలో జాతులను, ప్రజలను అణచివేసేందుకు, దోచుకునేందుకు యుద్ధానికి ప్రధాన వనరుగానున్న ప్రపంచాధిపత్యం కోసం సాగుతున్న సామ్రాజ్యవాద ప్రయత్నాలకు వ్యతిరేకంగా భారీస్థాయిలో యుద్ధ వ్యతిరేక ఉద్యమాన్ని నిర్మించటం తక్షణావసరం. ★

‘కొరువు - జీవితం’ అన్నే అంశంపై చింతగాసేభ



బళ్ళారిలో సభకు హాజరైన ప్రజానీకం

బళ్ళారి, 26-3-17 :

వేగావతి (వాడుకలో హగిరి) ఆంధ్రప్రదేశ్ లో కొంతభాగం, కర్నాటకలోని బళ్ళారిలో ఎక్కువభాగం నీరందించే నది. సుమారు 56 కిలోమీటర్ల పొడవులో 60 గ్రామాల మధ్య ప్రవహిస్తున్నా, కరువు పరిస్థితి కొనసాగుతూనే వుంది. ఈ పరిస్థితిపై నిపుణులతో చర్చించిన రైతాంగం, ఒక నిపుణుల పరిశీలనా బృందాన్ని ఆహ్వానించింది.

పరిశీలనా బృందం జాళదరాశి, అసుండి, హావునగుడి, బొమ్మనహాల్ మండలంలోని బాలగుడ్డ తదితర ఎనిమిది గ్రామాలను, హగిరి నది ప్రాంతాన్ని, హావునగుడి హెచ్ఎల్సీ అక్విడక్టును, నిరుపయోగంగా మారిన స్ప్రింగ్ ఛానల్స్ ను పరిశీలించింది. 700 నుండి 800 సెం.మీ మధ్య సగటు సంవత్సర వర్షపాతం వుండి ఇసుక, మట్టితో కూడిన పరివాహక ప్రాంతం వుండి కూడా కరువు బారిన పడుతున్న స్థితిని పరిశీలనా బృందం గమనించింది. తక్షణ పరిష్కారంగా తక్కువ ఖర్చుతో ‘జడ్’ ఆకారపు ఇసుపఫ్లెట్లను యంత్రాల సహాయంతో భూమిలోకి దింపి నీటిని రీఛార్జ్ చేయటమే పాపాగ్ని నదిలో ఉపయోగించిన సాంకేతిక పరిజ్ఞానమని నిపుణుల బృందంలో సభ్యుడైన కడప ఎగ్జిక్యూటివ్ ఇంజనీర్ శ్రీ తలాప్ అక్కడి ప్రజలకు వివరించారు. రెండు మూడుచోట్ల నదిపై నిర్మించే అవకాశాలున్నాయని నిపుణులు ప్రాథమిక అభిప్రాయాని కొచ్చారు. ఈ వివరాలను ప్రజాప్రతినిధుల ద్వారా ప్రభుత్వాల దృష్టికి తీసుకువెళ్ళాలని క్షేత్రపర్యటన ముగింపు అనంతరం జరిగిన సమావేశంలో రైతాంగం నిర్ణయించారు. ఈ నిపుణుల బృందంలో తుంగభద్ర రిటైర్డ్ జెఇ గోవిందయ్య

- కర్నాటక నీరావరి రిటైర్డ్ డిఇ వెంకటరమణ; ప్రముఖ జియాలజిస్టు దేవరాజ్ రెడ్డి, సీనియర్ అడ్మినిస్ట్రేటర్ రంగనాథరావ్ వున్నారు. రైతు నాయకులు చాగనూరు మల్లికార్జునరెడ్డి, మాధవరెడ్డి, హెచ్.ఆదినారాయణరెడ్డి తదితరులు పాల్గొన్నారు.

అనంతరం బళ్ళారి గాంధీభవన్ లో 26-3-17న (సాయంత్రం 5 గం||కు) టి.జి.విఠల్ అధ్యక్షతన ‘కరువు - జీవితం’ అంశంపై సభ జరిగింది. సభ ఉద్దేశ్యాన్ని చాగనూరు మల్లికార్జునరెడ్డి వివరిస్తూ కరువు-మనిషిలో మనిషిని మిగలకుండా చేస్తుందన్నారు. ఈనాడు తుంగభద్ర, హగిరి ప్రాంతాలను కూడా కరువు వెంటాడుతుందన్నారు.

అనంతరం తరిమెల నాగిరెడ్డి మెమోరియల్ బ్రస్టు చైర్మన్ డా|| బి.సూర్యనారాయణరెడ్డి మాట్లాడుతూ రైతులు అటు ప్రకృతితోనూ, ఇటు పాలకులతోనూ పోరాటం చెయ్యాలి వస్తుందన్నారు. వర్షాలు రాకుండా వుండడానికి కారణమైన పెట్టుబడిదారీ శక్తులు సాగిస్తున్న ప్రకృతి విధ్వంసం గురించి ఆలోచించాలన్నారు. రైతాంగం పోరాటం ద్వారానే తమ బతుకుల్ని మార్చుకో గలుగుతారన్నారు.

రైతు నాయకులు ఆదినారాయణరెడ్డి మాట్లాడుతూ కరువుపైన, పాలకుల నిర్లక్ష్యంపైన సమైక్యంగా పోరాడా లన్నారు. నిపుణుల పర్యటన గురించిన వివరాలను రిటైర్డ్ ఇరిగేషన్ అధికారులు వివరిస్తూ తమవంతు సహాయాన్ని అందిస్తామని; అయితే ప్రజలంతా నీళ్ళని సాధించుకునేందుకు పోరాడాలని పిలుపునిచ్చారు. కర్నాటక రైతు సంఘ నాయకులు, వివిధ రాజకీయ పార్టీల నాయకులు, కార్యకర్తలు, మేధావులు సభలో పాల్గొన్నారు. ★

గ్రానైట్ త్రవ్వకాల అక్రమ లీజుల రద్దుకై

రైతుకూలీసంఘం విజయనగరంజిల్లా సదస్సు డిమాండ్



రైతుకూలీసంఘం(ఆం.ప్ర.) జిల్లా సదస్సుకు హాజరైన ఆదివాసీలు, ఇతర ప్రజానీకం

పార్వతీపురం, 3-4-17 :

బోడికొండ, బడిదేవరకొండలపై గ్రానైట్ త్రవ్వకాలకు వత్తాసు పలుకుతున్న పాలకుల, ప్రభుత్వాధికారుల ప్రజావ్యతిరేక విధానాలను నిరసిస్తూ రైతుకూలీసంఘం(ఆం.ప్ర) జిల్లా కమిటీ ఆధ్వర్యంలో పార్వతీపురం మార్కెట్ యార్డు ఆవరణలో 3-4-17న సదస్సు నిర్వహించారు. బోడికొండ, బడిదేవరకొండ ప్రాంతంలోని వివిధ గ్రామాల నుండి 500మంది గిరిజనులు, రైతుకూలీలు ఈ సదస్సుకు హాజరైనారు. సదస్సులో తొలుత ‘జనశక్తి’ పత్రికా సంపాదకులు డాక్టర్ పి.జన్యంతరావు మాట్లాడుతూ అడవులనుండి ఆదివాసీలను ఖాళీచేయించడానికి, అటవీ ప్రాంతాలలో వుండే సహజ వనరులను బదాకంపెనీలకు, బహుళజాతి సంస్థలకు అప్పజెప్పడానికి ప్రభుత్వాలు సిద్ధపడు తున్నాయన్నారు. దేశవ్యాపితంగా మైనింగ్ మాఫియాకు వ్యతిరేకంగాను, ప్రభుత్వ ప్రజావ్యతిరేక విధానాలను నిరసిస్తూ ఉద్యమించవల్సిన అవసరం వుందని పిలుపునిచ్చారు.

రైతుకూలీ సంఘం రాష్ట్రఅధ్యక్షులు కా||సింహాద్రి రూప్సీ మాట్లాడుతూ గత 8 నెలలుగా బోడికొండ, బడిదేవరకొండల పరిసర ప్రాంతాల గిరిజనులు గ్రానైట్ లీజులను రద్దుచేయాలని ఆందోళన చేస్తుంటే ఈ పాలకులకు గిరిజనుల ఆందోళన పట్టడంలేదని, గ్రానైట్ కంపెనీ యజమానులకు వత్తాసు పలుకుతున్నారని

తీవ్రంగా విమర్శించారు. మన సహజ సంపదలను, మన పర్యావరణాన్ని కాపాడుకోవల్సిన బాధ్యత ప్రజలందరిపైనా వుందని, అందువలన పోరాడుతున్న ప్రజలకు మద్దతుగా పెద్దఎత్తున సంఘిభావం తెలియ జేయాలని పిలుపునిచ్చారు.

రైతుకూలీసంఘం(ఆం.ప్ర) జిల్లా కార్యదర్శి కా||డి.వర్మ మాట్లాడుతూ సాగునీటి వనరులను, గిరిజన గ్రామాలను, పర్యావరణాన్ని రక్షించి గ్రానైట్ లీజులను రద్దుచేయమని ఆందోళన చేస్తుంటే ఉద్యమిస్తున్న ప్రజలపైన పోలీసుల లాఠీఛార్జీలు, బెదిరింపులు చేస్తున్నారని, అక్రమకేసులు పెడుతున్నారని, గ్రామ స్థాయినుండి, జిల్లాస్థాయి అధికారులవరకు సమస్యను తెలియజేసినా పట్టించుకోలేదని తీవ్రంగా విమర్శించారు. ఇంకా ఈ సదస్సుకు అధ్యక్షత వహించిన రైతుకూలీ సంఘం జిల్లా అధ్యక్షులు ఊయక ముత్యాలు; ఇంకా జిల్లా నాయకులు బొత్త నర్సింగరావు, ఎం. భాస్కరరావు, పి. శ్రీనునాయుడు తదితరులు మాట్లాడారు. సదస్సు అనంతరం మార్కెట్ యార్డు నుండి పాతబస్తాండ్, నాలుగురోడ్ల జంక్షన్, ఆర్టిసి కాంప్లెక్సు మీదుగా బడిడిపి పిఛ ఆఫీసువరకు భారీ ర్యాలీ నిర్వహించారు. అనంతరం పిఛకు మెమోరాండం సమర్పించి, సమస్యను పరిష్కరించమని విజ్ఞప్తిచేశారు. సదస్సులో ప్రజాకళాకారులు పాటలు పాడి సభను ఉత్తేజపర్చారు. ★

కార్మికులను వంచించేటానికే కార్మిక చట్ట సంస్కరణలు

ఒకవైపు నిర్దాక్షిణ్యంగా ప్రజలను తీరని యిబ్బందులకు గురిచేయటం, మరోవైపు పూరించే పథకాలను ప్రకటిస్తూ ప్రజలను భ్రమల్లో ముంచటం - యీ రకంగా ప్రజలను వంచించటమన్నది ఎన్.డి.ఏ పాలకుల విధానంగా స్పష్టమవుతోంది.

పెద్దనోట్ల చర్య ద్వారా సాధారణ ప్రజలను, ప్రత్యేకించి శ్రామిక ప్రజానీకాన్ని ఎనలేని యిబ్బందులకు నిరంతరం గురిచేస్తున్న పాలకులు, మరోవైపు రకరకాల ప్రజాకర్షక పథకాలను యిటీవల కాలంలో ముమ్మరంగా ప్రచారం చేస్తూ శ్రామిక ప్రజానీకాన్ని భ్రమల పాలు చేయటానికి పలురూపాల్లో ప్రయత్నిస్తున్నారు. ఒకవైపున నమ్మబలుకుతూనే, మరోవైపు వంచనకు పథకాలు రచిస్తున్నారు.

కార్మికరంగంలో పాలకులు అనుసరిస్తున్న యీ మోసపూరిత వైఖరిని మనం స్పష్టంగా గమనించ వీలవుతుంది. కార్మికశాఖ సహాయమంత్రిగా వున్న బండారు దత్తాత్రేయ నిరంతరం చేస్తున్న పలు ప్రకటనలు, పాలకుల వంచనా విధానానికి అద్దం పడుతున్నాయి.

ఇటీవలనే ఇ.ఎస్.ఐ. (కార్మికరాజ్య భీమా పథకాన్ని), ఇంటిపనివారికి వర్తింపచేస్తామన్న ప్రయత్నం, అందుకు సంబంధించిన పత్రాలను పరిశీలించినట్లయితే, యీ ప్రకటనలోని బండారం బట్టబయలువుతుంది. పైకి యీ సదుపాయాన్ని కల్పిస్తున్నట్లు కన్నడినా, యిందుకు రూపొందించిన నియమ నిబంధనలను చూస్తే, యీ ప్రకటనలోని మోసం అర్థమవుతుంది.

ఇంటిపనివారుగా పెద్ద పెద్ద పట్టణాల్లో పనిచేస్తున్న అనేక లక్షల మంది గృహ కార్మికులంతా, గ్రామీణ ప్రాంతాల్లో పేదరికంలో ముగిసేవారు, తగు జీవనోపాధి దొరకక, వలసలు వచ్చినవారే. వీరిలో మహిళలు, క్రింది కులాలకు చెందినవారూ అధికంగా వున్నారు. వీరి జీవన, పని పరిస్థితులు అత్యంత దుర్భరంగా దారుణంగా వున్న విషయం నిత్యం వెల్లడి అవుతూనే వుంది. ఈ అభాగ్యుల వెతలను పట్టించుకోని పాలకులు, యీ రోజున వీరికి ఇ.ఎస్.ఐ. సదుపాయం కల్పిస్తామని పూరించటం ఆశ్చర్యం కలిగిస్తుంది. అయితే యిందులో వున్న మతలబు ఏమిటంటే, యీ గృహ కార్మికుల (యింటిపనివారు) స్థితిగతులపై అంతర్జాతీయ కార్మిక సంస్థ కొన్ని నిబంధనలను రూపొందించింది. ప్రభుత్వాలపై యీ యింటి పనివారల స్థితిగతులు మెరుగుపరచాల్సిన బాధ్యత విధించింది. అంతర్జాతీయ కార్మిక సంస్థలో సభ్యురాలిగా వున్న భారతదేశ ప్రభుత్వం, ఆ సంస్థ రూపొందించిన - ఇంటి పనివారలపై 189వ అంతర్జాతీయ ఒప్పందపు - అంశాలను అమలు పరచమని ఒత్తిడి తెస్తోంది. మరోవైపున ఇంటిపనివారి సంక్షేమాన్ని పట్టించుకోవాల్సిందిగా దేశంలోనూ డిమాండు తీవ్రతరమవుతోంది. వీరిద్దరి డిమాండ్లను అంగీకరించి, అమలుజరుపుతున్నట్లు నటించటానికే ప్రభుత్వం యిప్పుడు యిటువంటి (ఇ.ఎస్.ఐ. వర్తింపు) బూటకానికి పాల్పడుతోందని, యీ విషయాలతో పరిచయం వున్నవారెవరికైనా అర్థమవుతుంది. ఇంటి పనివారిని - పనివారుగా (కార్మికులుగా) కాక స్వయం ఉపాధి పొందుతున్నవారిగా నిర్వచిస్తూ వారికి యీ ఇ.ఎస్.ఐ. పథకపు సదుపాయాలు అందించటంలో (యితర కార్మికులవలె) అత్యంత నిర్దుషంగా వ్యవహరించు తోంది. స్వయం ఉపాధి పొందేవారు అనటంతో, యీ ఇంటిపనివారు, ఆ పథకపు ప్రయోజనాలు పొందటానికి, తామే స్వంతంగా కాంట్రీబ్యూషన్ కట్టుకోవాలి! అదే ఆ పథకం వర్తించే కార్మికులకైతే యాజమాన్యాలు, కార్మికుల తరపున కాంట్రీబ్యూషన్ ను చెల్లిస్తాయి. అయితే యింతటి వివక్షతతో, మోసపూరితంగా, యీ ఇంటిపనివారిని, స్వయం ఉపాధి పొందేవారుగా నిర్వచించిన ప్రభుత్వం, అమాయకంగా వీరి కాంట్రీబ్యూషన్ ను “కార్మికులుగానీ, కార్మికుని తరపున యజమానిగానీ, ఏదైనా ఏజెన్సీగానీ, సంస్థగానీ చెల్లించవచ్చును” అంటూ ఉదారత్వాన్ని ప్రదర్శిస్తోంది. పోనీ, ఎవరో ఒకరు కాంట్రీబ్యూషన్ చెల్లిస్తారంటే, యీ కార్మికులకు కొన్ని సదుపాయాలు మాత్రమే అందిస్తుందట! వీరిని ఔట్ పేషంట్లుగానే పరిగణించి, చికిత్స చేస్తారట! ఈ రకంగా అనియత, అసంఘటిత రంగంలో దిక్కులేని కార్మికులుగా వున్న ఈ ఇంటి పనివారిపట్ల వివక్షత చూపించటమేకాక, వీరిని వంచించటానికి ప్రభుత్వం పూనుకొంది.

ఇటీవలనే కేంద్ర ప్రభుత్వం మరో ప్రతిపాదనను వెల్లడించింది. దేశంలో వున్న 47.41 కోట్లమంది కార్మికులకు సామాజిక భద్రతను కల్పిస్తుందట! అసంఘటిత రంగంలోని వాణిజ్య సంస్థల (ఎంటర్ప్రైజెస్) జాతీయ కమిషన్ (ఎన్.సి.యు.ఎస్) ప్రకారం యీ

అసంఘటితరంగంలోని 82.7% మందికి ఎటువంటి సామాజిక భద్రతా ఏర్పాటును అందుకోవటానికి మార్గం అందుబాటులో లేదట! ప్రభుత్వం ప్రతిపాదించే, యీ కొత్త చట్ట ప్రకారం క్యాజువల్, పార్ట్ టైం, కాంట్రాక్టు, ఇంటిపనివారు అందరికీ సామాజిక భద్రత అందుబాటులోకి వస్తుందట! ఇప్పుడు యీ హక్కు ఆధారితచట్టం ద్వారా, కార్మికులకు సామాజిక భద్రతను అందుకొనే హక్కు వచ్చేస్తుందట! ప్రధానమంత్రి నేతృత్వంలో యిటువంటి విధానాలు రూపొందించటానికి జాతీయ సామాజిక భద్రతా కౌన్సిల్ ఒకటి ఏర్పాటు చేయబడుతుందట!

ఈ ప్రతిపాదనను “ఇది ఒక చారిత్రాత్మక అడుగు. ప్రభుత్వం ప్రతిపాదించిన యీ చట్టాన్ని పూర్తిగా సంఘటిత, అసంఘటిత రంగాలలో పూర్తిగా అమలు చేయగలుగుతాం!” అంటూ ఆర్.ఎస్.ఎస్. అనుబంధ భారతీయ మజ్దూర్ సంఘ ప్రధాన కార్యదర్శి విజేష్ ఉపాధ్యాయ అభివర్ణిస్తున్నాడు.

రాజ్యాంగబద్ధంగానే కార్మికులకు సంక్రమిస్తున్న హక్కులను బాహాటంగా రద్దుచేస్తూనే, “హక్కు ఆధారిత” సామాజిక భద్రతా చట్టం తీసుకొస్తామంటున్న పాలకుల ప్రకటనలకు, మాటలకు విలువేముంది?

అయితే ప్రభుత్వం యిటువంటి ప్రతిపాదనతో ఎందుకు ముందుకు వచ్చిందంటే, మనదేశంలో ప్రస్తుతం కార్మికులకు అందుబాటులో వున్న సామాజిక భద్రతా చట్టంలోని పలు లోపాలను, అసంబద్ధతలను అనేక పరిశోధనా సంస్థలు బహిర్గతం చేశాయి. అంతర్జాతీయ భద్రతా అసోసియేషన్ (ఐ.ఎస్.ఎస్.ఎ) తన యొక్క “బ్రిక్స్ దేశాలలో సామాజిక భద్రతకు ఏర్పాటుచేసిన నిధిని విస్తరించటం” అన్న రిపోర్టులో “భారతదేశంలో గల సామాజిక భద్రతా పథకాల వర్తింపు అన్న విషయం గురించి చాలా బాగా చెప్పాలంటే ‘అది ఒక అతుకుల బొంత, లేబర్ మార్కెట్టు వాస్తవాలకీ, సామాజిక భద్రతా చట్టాల చరిత్రకూ పొంతన అన్నదే లేదు!’ అని తేల్చి చెప్పింది. అంతర్జాతీయ కార్మిక సంస్థకు “భారతదేశంలో సామాజిక భద్రతా సంస్కరణలు” అన్న రిపోర్టును మే 2016లో ప్రొఫెసర్ మారియన్ ఆలివర్ సమర్పించారు. “....ఈ విషయమై అక్కడి పరిస్థితి పరిస్థితి ఈనాటికీ యింకా పూర్తిగా అసంతృప్తికరంగా వుందని, రుజువులతో కూడిన పరిశోధన బట్టబయలు చేస్తోంది.” “అక్కడ (భారతదేశంలో) వ్యవసాయ కార్మికులలో కేవలం 1% మందికే సామాజిక భద్రతా సదుపాయాలు అందించ బడుతున్నాయి. క్యాజువల్ కార్మికులకు యీ సామాజిక భద్రతా సదుపాయాలు అందకుండా చేయబడ్డాయి. అందరికన్నా యీ సామాజిక భద్రతా సదుపాయాలు అందుబాటులో లేనివారు, సామాజిక, ఆర్థిక అణచివేతకు గురవుతున్న సామాజికవర్గాలవారే. అసంఘటిత రంగంలోని కార్మికులకు లభించే వేతనం కూడా, వారికి ఏ రకమైన సామాజిక భద్రతా సదుపాయం లభించకుండా చెల్లింపబడేదే” అని పేర్కొన్నారు.

అంతర్జాతీయంగా వెల్లడవుతున్న యీ వాస్తవాన్ని మరుగుపరచి ప్రపంచం అందరి కళ్ళలో దుమ్ము కొట్టడం కోసం ఉద్దేశించబడినదే, కేంద్ర ప్రభుత్వం మార్చి 16న చేసిన యీ ప్రతిపాదిత చట్టం అని అర్థమవుతోంది.

‘సమాన పనికి సమాన వేతనం చెల్లించాలి’ అని సుప్రీంకోర్టు పదే, పదే గత 70 సంవత్సరాల కాలంగా సూత్రాలను వల్లెవేస్తోంది. ప్రభుత్వాలను ఆ వైపు కృషిచేయమంటూ, అప్పుడప్పుడు నిర్దేశిస్తోంది. అయినా దేశంలోని అత్యున్నత న్యాయస్థానం యొక్క యీ నిర్దేశాలను పాలకులూ, ప్రభుత్వాలూ ఎన్నడూ పట్టించుకొని వాటి అమలుకు పూనుకొన్న పాపన పోలేదు.

వ్యవసాయ కార్మికుల నుండి, అత్యున్నత పదవులు లభించేరంగాలలో కూడా, సమానమైన పని చేసినా, మహిళలకు పురుషులకన్నా తక్కువ జీతం యివ్వటమే జరుగుతోంది. ఆదర్శ యజమానిగా వుండాల్సిన ప్రభుత్వాలు కూడా యీ విషయాన్ని సక్రమంగా పాటించట్లేదు. ఈరోజున పురుషులతో సమానంగా, మహిళలకు జీత భత్యాలు చెల్లించేలా చట్టం చేయటం అత్యావశ్యకం. అయినా యీ మౌలికఅంశాన్ని పట్టించు కొనని పాలకులు, కొన్ని మాయలు చేసి, తామూ మహిళలకు సాధికారిత కల్పిస్తున్నామని నటిస్తూ, వారిని భ్రమలపాలు చేసి, వారి ఓట్లను కొల్లగొట్టుకునే ఉపాయ పథకాలను చట్టం చేస్తూ వుంటారు.

అటువంటి ట్రిక్కుల్లో భాగమే యిటీవల సభలో ఆమోదం పొందిన “ప్రసూతి ప్రయోజనాల సవరణ

బిల్లు”. రాజ్యసభలో ఆమోదం పొందిన 9 నెలల అనంతరం లోక్ సభలో ఆమోదం పొందిన యీ బిల్లు గురించి “మేము మహిళాభివృద్ధి కోసం చేసే ప్రయత్నాలలో యిదొక మైలురాయి” అని అభివర్ణిస్తూ ప్రధాని మోడీ టీవీల్ చేశారు.

12 వారాల ప్రసూతి సెలవులను, 26 వారాలకు చట్టపరంగా పెంచినట్లు, యిది ప్రగతికరమైన చర్య అనే పాలకులు ఎంతగా గొప్పలు చెప్పుకొని, ప్రజల్లో ఎంతగా భ్రమలు కల్పించ ప్రయత్నిస్తున్నా, సామాజిక వాస్తవాలు యీ బడా నిర్ణయంలోని బూటకత్వాన్ని వెక్కిరిస్తున్నాయి.

పై పథకాలను ప్రతిపాదించటానికి గల కారణాల మాదిరిగానే, ప్రస్తుత చట్టసవరణ కూడా ఐక్యరాజ్యసమితి ఉపాంగమైన ప్రపంచ ఆరోగ్య సంస్థ వత్తిడిమేరకు, కనీసం 24 వారాలపాటైనా, ‘పుట్టిన బిడ్డకు తల్లిపాలు యివ్వాలి’ అనే నిబంధనను పాటించినట్లు అంతర్జాతీయ సమాజంలో కనబడటం కోసం పాలకులు చేపట్టినదే యిది.

ఇటువంటి చట్ట ప్రయోజనాన్ని చిత్తశుద్ధితో, ఉద్దేశింపబడిన సెక్షన్ వారికి (మహిళా ఉద్యోగులకు) ప్రభుత్వం కల్పించదలుచుకొంటే, యిది నిజంగానే ప్రగతిశీలక చర్యగా చెప్పుకోవటం సమంజసంగానే వుంటుంది. కానీ ప్రస్తుత చట్టసవరణ ప్రయోజనాలు కేవలం సంఘటితరంగంలో పనిచేస్తున్న మహిళలకు మాత్రమే వర్తించేది. అంటే అసంఘటిత రంగంలో వున్న కోట్లాదిమంది మహిళలకు, యిటువంటి ప్రయోజనాలు నామమాత్రంగానైనా అందే అవకాశం గానీ, హక్కుగానీ లేదు. పోనీ సంఘటితరంగంలోనైనా చట్టపరంగా నిర్ణయించబడిన యీ ప్రయోజనాలు మహిళా ఉద్యోగులకు అందుతాయా అంటే, అది కూడా సందేహమే! ప్రభుత్వరంగ ఉద్యోగులలో కొంతమందికే యీ ప్రయోజనాలు అందించబడే అవకాశం వుంది.

ఇక ప్రైవేటు, కార్పొరేట్ రంగాలలో అయితే, 26 వారాలపాటు జీతభత్యాలపై మహిళా ఉద్యోగులకు శలవు ఇస్తే కంపెనీకి ఖర్చు (కాస్ట్ టు కంపెనీ) పెరిగి పోతుందన్న కారణాన, ఆ కార్పొరేటు బడా కంపెనీలు యీ చట్టబద్ధ ప్రయోజనాలను మహిళా ఉద్యోగులకు తిరస్కరిస్తాయి. బడా సంపన్న దేశాలలో కూడా యిటువంటి ప్రసూతి సెలవులను జీతభత్యాలతో 26 వారాలపాటు యిస్తున్న కార్పొరేటు సంస్థలన్నవే లేవు. కేవలం నెస్లే కంపెనీ మాత్రమే తన వద్ద పనిచేసే 7,000 మంది మహిళా ఉద్యోగులకు 24 వారాలపాటు, జీతభత్యాలు చెల్లించే ప్రసూతి శలవులను యిస్తోంది. దీన్ని బట్టి చూస్తే, మన పాలకులు చేసిన యీ బడాయి చట్టసవరణలోని బూటకం అర్థమవుతోంది. విదేశీ పెట్టుబడిని ఆకర్షించి, ప్రోత్సహించటమే పరమ లక్ష్యంగా పెట్టుకొన్న పాలకుల చేత పాలింపబడే మన దేశంలో, యిటువంటి చట్టసవరణ నిజంగా మహిళా ఉద్యోగులకు ప్రయోజనాలను కల్పించటం కోసం ఉద్దేశింపబడిందేనా? అనేది లోతుగా ఆలోచించాల్సిన అంశం.

ఇప్పటికే టెక్నీలయిల్స్, ఫార్మా, ఫుడ్ ప్రాసెసింగ్ తదితర రంగాలలోని పారిశ్రామిక యాజమాన్యాలు, తమ వద్ద పనిచేసే లక్షలాది మహిళా ఉద్యోగులకు, యీ చట్టసవరణకు ముందున్న కనీస ప్రసూతి ప్రయోజనాలను ఎగకొట్టటంకోసమని, అవివాహితులైన యువతులనే నియమించుకొని, వారు వివాహం చేసుకోదల్చుకొంటే వారిని ఉద్యోగాల నుండి తొలగించుతున్నారు. ఇటువంటి సందర్భంలో ప్రస్తుత సవరణ చట్టం, మహిళా ఉద్యోగుల నియామకానికి గండికొడ్తుంది. ప్రపంచీకరణ పోటీలో తట్టుకు నిలబడాలంటే, ఉత్పత్తి ఖర్చులు తగ్గించుకోవాలనీ, అందుకు ప్రస్తుత సవరణ వ్యతిరేకంగా వుంటుందంటూ, కార్పొరేటు యాజమాన్యాలు యిందుకు తిరస్కరిస్తాయి. లేదా అందుకు ప్రత్యామ్నాయంగా (చట్టాన్ని, దాని సవరణ లక్ష్యాన్నీ ఓడించటానికి) అసలు మహిళా నియామకాలకే పూనుకోవు. మరోవైపు చిన్న, మధ్య తరగతి వాణిజ్య, వ్యాపార, పారిశ్రామిక సంస్థలు యీ చట్టాన్ని అమలుజరిపే స్థావర (ఆర్థిక)లో లేవు కనుక తమకు మినహాయింపులు యివ్వాలని డిమాండు చేయటం మొదలెట్టాయి. లేదా చట్టం వర్తింపుగాకుండా ఉండటానికి 30 మంది మహిళలకు మించకుండా వుండే యూనిట్ల క్రింద వారి నియామకాలను కుదించివేసి, కాంట్రాక్టు లేదా ఔట్ సోర్సింగు కాంట్రాక్టు కార్మికులుగా వారిని కార్పొరేట్ సంస్థలు నమోదు చేసుకొని వారికి యీ చట్ట సవరణ వర్తించకుండా చేయటమేకాకుండా, యీ వంకతో యితర చట్టబద్ధ సదుపాయాలను

మహిళా కార్మికులకు అందకుండా చేస్తాయి. లేదా అవివాహితలను నియమించుకొనేటప్పుడే వివాహాలను చేసుకోవాలనే వారి ఆలోచనలను హెచ్.ఆర్. డిపార్ట్మెంట్ల ద్వారా విరమింపచేస్తాయి.

ఈ రకంగా యింత గొప్పగా ప్రచారం చేయబడుతున్న ఈ ప్రసూతి ప్రయోజనాల సవరణ చట్టం ఆచరణలో, మహిళల యొక్క, ఉద్యోగపు హక్కుపై దెబ్బకొట్టి, కార్పొరేట్ సంస్థలలో పనిచేసే మహిళల నిష్పత్తిని మరింతగా తగ్గించివేస్తుంది.

ఇక కార్మికమంత్రి బండారు దత్తాత్రేయ అయితే పదే, పదే ఇ.పి.ఎఫ్.లో చేబట్టబోయే అనేక మార్పుల గురించి ఊదరగొట్టే ప్రకటనలు చేస్తూ కార్మికులను పూరిస్తూ వున్నాడు. అంతూ, పొంతూలేని ప్రకటనలను ప్రచారం చేస్తూ దేశంలోని కార్మికులకు ఎంతో మేలు కల్పిస్తున్నట్లు భ్రమలు కల్పిస్తూ ఉంటాడు.

ప్రస్తుతం ఇ.పి.ఎఫ్ వర్తింపుకు, నెల వేతనం 15,000 రూపాయలుగా వున్న ఆంక్షను ఎత్తివేసి, నెల వేతనం 25,000 వరకూ వుండేట్లు చేస్తామనీ, యిందువలన మరింతమందికి ఇ.పి.ఎఫ్ ప్రయోజనం వర్తిస్తుందనీ, అదేవిధంగా ప్రస్తుతం యీ చట్టం 20 మందిపైగా కార్మికులున్న సంస్థకే వర్తించే విధంగా వున్నదనీ, దాన్ని 10 మందిపైగా కార్మికులున్న సంస్థలకు వర్తించే విధంగా చట్టసవరణ జరుపుతామనీ, యిందు వలన నియతరంగంలోని మరో 60 లక్షలమందికి ప్రయోజనం కలుగుతుందనీ యిటీవల ఆయన ప్రకటనలు గుప్పించాడు.

వీటి అంతరార్థం, యీ ప్రయోజనాన్ని విస్తృత పరచాలన్న పరమోద్దేశంతోకాక, కాంట్రీబ్యూషన్ల రూపంలో మరింతమంది నుండి, మరిన్ని వేలకోట్ల రూపాయలను ఇ.పి.ఎఫ్ కు నిధిగా సమకూర్చి, ఆ మొత్తాన్ని మరింత ప్రయోజనకరంగా మదుపు చేయటం అన్న వంకతో, జూదపు స్టాక్ మార్కెట్లకు మళ్ళించి, ఆ మొత్తాలను ప్రైవేటు సంస్థలు వినియోగించుకోవటానికి అందుబాటులోకి తెచ్చిపెట్టడమన్నదే పరమార్థంగా గుర్తించాలి. ఏ కార్మికులైతే దుర్భర పరిస్థితుల్లోకి నెట్టివేయబడ్డారో, అటువంటి కార్మికుల సంపాదనల నుండి ప్రోగుచేసిన (భవిష్యనిధి పేరుతో) చందాలే, అధికాధిక మొత్తాలుగా మేటలు వేస్తున్న అనుభవా న్నుండి, ఆ మొత్తాలను ప్రభుత్వాలు తమ విధానాల అవసరాల అమలు కోసం వాడుకోవటం అన్నది - ప్రస్తుతం పాలకులు అవలంబిస్తున్న విధానంగా వుంది. అందులో భాగమే, బండారు దత్తాత్రేయగారి బడాయి ప్రకటనలు.

ఈ మధ్యకాలంలో బెంగుళూరు, తిరుపూర్, విశాఖ బ్రాండిక్స్ లలో దుస్తుల - టెక్నీలయిల్స్ పరిశ్రమలో పనిచేసే మహిళా కార్మికులు, తమ ఇ.పి.ఎఫ్. మొత్తాన్ని ఉపసంహరించుకోవటంపై వున్న ఆంక్షలకు వ్యతిరేకంగా భారీ ఎత్తున పోరాటాన్ని సలిపిన విషయం ఎరిగిస్తున్నదే. ఈ సందర్భంలో అటువంటి ఆంక్షలను రద్దుచేయటానికి బదులు, కేంద్ర ప్రభుత్వం టెక్నీలయిల్సురంగంలో ఇ.పి.ఎఫ్. చట్టాన్ని అమలుజరపటమన్నది యజమానులకు ఐచ్చికంగా సవరించింది. ఆ రకంగా యజమానుల నెత్తిన పాలు బోసింది. ఇందువలన యజమానులకు అసలు యీ చట్టం ఐచ్చికంగా అమలుజరపకుండా వుండటానికి అవకాశం కల్పించి, ఇ.పి.ఎఫ్.లో యజమానులు తమ తరపు వాటా కాంట్రీబ్యూషన్ కట్టాల్సిన అవుసరం లేకుండా తప్పించింది. ఫలితంగా యిటువంటి పరోక్ష చట్ట సవరణల వల్ల నష్టపోయింది, ఆ రంగంలో పనిచేసే లక్షలాదిమంది కార్మికులే.

ఇదేవిధంగా ఏప్రిల్ లో 13న బండారు దత్తాత్రేయగారి నిర్వహణలో వున్న ఇ.పి.ఎఫ్. ట్రస్టీల బోర్డు 2015-16 సంవత్సరానికిగాను, ఇ.పి.ఎఫ్. మొత్తాలపై చెల్లించే వడ్డీని 8.8% నుండి 8.65%నికి తగ్గిస్తూ తీర్మానం చేసింది. ఈ తగ్గించిన వడ్డీ శాతాన్నినా ఆర్థికమంత్రిత్వశాఖ అంగీకరిస్తుందా? లేక ఇంకా ఆ వడ్డీరేటును తగ్గించమంటుందా? అని పాత్రికేయులు ప్రశ్నిస్తే, ఆయన ఎంతో ఘనంగా తాను ఆర్థికమంత్రితో మాట్లాడి యింక తగ్గించకుండా ప్రయత్నిస్తానన్నాడు.

ఒకవైపు ఇ.పి.ఎఫ్ ప్రయోజనాలను కుదించి వేస్తూనే, మరోవైపు యీ చట్టవర్తింపు పరిధిని విస్తృత పరుస్తాననే కార్మికశాఖా సహాయమంత్రి ప్రకటనలలోని అంతరార్థం-ఏరకంగాచూసినా, కార్మికుల ప్రయోజనాలను తగ్గించే పాలకుల వైఖరిగా అర్థం కావటంలేదా?

ఇవన్నీ ఒక ఎత్తైతే యిప్పుడు కార్మికశాఖామంత్రి బండారు దత్తాత్రేయగారు మరో కొత్తపాటను →

సామ్రాజ్యవాద.... (చివరి పేజీ నుండి)

శ్రామికులపై దోపిడీ మరింత తీవ్రమైంది. విదేశీ ద్రవ్య పెట్టుబడి స్టాక్ మార్కెట్లలోకి జూదతరహా పెట్టుబడిగా వస్తోంది. భారత ప్రభుత్వం ఐఎంఎఫ్, ప్రపంచబ్యాంకుల అదుపులో పనిచేస్తోంది. ఎగుమతి ఆధారిత ఆర్థిక వ్యవస్థగా దేశాన్ని మలిచివేశారు.

విదేశీ బహుళజాతి కంపెనీలు ఫ్లెక్సిబుల్ లేబర్ మార్కెట్ను అడుగుతున్నాయి. ట్రేడ్ యూనియన్ చట్టం, కనీస వేతన చట్టాలను ఉపసంహరించుకోమని డిమాండ్ చేస్తున్నాయి. పరిశ్రమల మూసివేతకు, కార్మికుల తొలగింపుకు ప్రభుత్వ అనుమతి వుండాలనే పారిశ్రామిక వివాద చట్టంలోని 4-డి నిబంధనను రద్దుచేయాలి అని కోరుతున్నాయి. 45 రకాల కార్మిక చట్టాలను కుదించి 4 లేక 5 చట్టాలుగా చేయాలని జాతీయ లేబర్ కమిషన్ సిఫార్సు చేసింది.

స్థూలజాతీయోత్పత్తి 6 నుండి 8 శాతానికి పెరుగుతోందని పాలకులు చెప్తున్నారు. పారిశ్రామిక ఉత్పత్తులు పెరుగుతున్నాయి; ఉద్యోగ కల్పన క్షీణిస్తోంది. కార్మికులను రకరకాల రూపాల్లో తొలగిస్తున్నారు. ఉద్యోగ భద్రత లేదు. ఈ అభివృద్ధి అంతా దగా. కార్మికులకు, ప్రజలకు చెందిన అభివృద్ధి కాదు ఇది. క్యాజువల్ కార్మికుల సంఖ్య పెరుగుతోంది. 2004-05లో వీరి సంఖ్య 5 శాతం పెరిగితే, ఇప్పుడు అది మరిన్ని రెట్లు పెరిగింది. గ్రామీణ ప్రాంతాలనుండి వలసలు పెరగటంతో కారుచౌక శ్రమశక్తి లభ్యమవుతోంది. రేపు పని వుంటుందో, వుండదో తెలీని అనిశ్చిత పరిస్థితుల్లో కార్మికులున్నారు.

‘కాంట్రాక్టు లేబర్ రెగ్యులరైజేషన్ అండ్ ఎబాలిషన్ యాక్టు-1970’ వున్నప్పటికీ కాంట్రాక్టు కార్మికుల సంఖ్య 35 శాతం పెరిగింది. స్థిర కార్మికులను కాంట్రాక్టు కార్మికులుగా మార్చుతున్నారు. దీన్ని ఇంకా పెంచే చర్యలను భారత ప్రభుత్వం చేపడుతోంది. ప్రభుత్వ ఉద్యోగికి వుండే ఏ కనీస సదుపాయమూ వీరికి వర్తించదు. ఒక్కో వస్తువును అనేక విభాగాల కింద విడగొట్టి వేరువేరుగా కార్మికులచే ఉత్పత్తి చేయిస్తున్నారు. ఆ కార్మికుడు ఏనాటికీ ఒక నైపుణ్య కార్మికునిగా అభివృద్ధి కాలేదు.

మహిళా శ్రమశక్తిని కారుచౌకగా దోచుకుంటున్నారు. మహిళలు సమ్మె చేయరు; పని బాగా చేస్తారు; కనీస వేతనం ఇవ్వాలన్న అవసరంలేదు; పురుషులకంటే తక్కువ వేతనం చెల్లించవచ్చుననే కారణాలతో మహిళలను కాంట్రాక్టు, క్యాజువల్ కార్మికులుగా తీసుకుంటూ నిక్కుప్త శ్రమ దోపిడీకి గురిచేయటం ద్రవ్యపెట్టుబడి యొక్క మరో ముఖ్య లక్షణంగా వుంది.

‘ట్రేడ్ యూనియన్ యాక్టు-1926’ ప్రకారమే వలసవాదుల కాలంనుండి యూనియన్ పెట్టుకునే హక్కు వుంది. కానీ యాజమాన్యాలు ఈ హక్కును కాలరాచివేస్తున్నాయి. లాకౌట్, లేఆఫ్లు చేస్తామని కార్మికులను బెదిరింపులకు గురిచేస్తున్నాయి. సబ్ కాంట్రాక్టు విధానం బాగా పెరిగింది. హిరోహోండా, హక్స్కాన్, మారుతీ, హోండా మోటార్స్ వంటి సంస్థలలో యూనియన్ నాయకులపై యాజమాన్య గూండాలు దాడులు చేశారు. బొగ్గు గనుల యాజమాన్యం శంకర గుహనియోగిని హత్యగావించింది. ఈ కాలంలో సమ్మెలు, అందోళనలు తక్కువగానూ లాకౌట్లు, మూసివేతలు అధికంగానూ వున్నాయి.

‘అప్రంటీస్ యాక్టు-1961’కి అనుగుణంగా ప్రతి ఫ్యాక్టరీ, శిక్షణలో వున్న వారికి అవకాశం కల్పించాలి. 2014లో ఈ చట్టానికి సవరణ తర్వాత వీరిని పనిలోకి తీసుకోవటంలేదు. భారతదేశ కార్మికులలో 7-8 శాతానికి మాత్రమే వర్తించే కనీస వేతనచట్టం-1948 అమలుకావటం లేదు. దీనిని అమలుచేయాలనే అంతర్జాతీయ మానవహక్కుల నివేదికను భారత ప్రభుత్వం ఉల్లంఘిస్తోంది.

క్రమంగా కార్మికశాఖను నిస్తేజం చేస్తున్నారు. కార్మికశాఖ అధికారులవారికీ పర్యవేక్షణ అధికారాలు

లేవు. కార్మికుల రిజిస్టర్ను కంపెనీలు నిర్వహించటం వంటి నిబంధనలన్నీ ఎత్తివేశారు.

న్యాయవ్యవస్థ దోపిడీవర్గ పక్షపాతంతో వ్యవహరిస్తోంది. కార్మికులకు కొద్దో గొప్పో మేలుచేసే చట్టాలపట్ల అతి గుడ్డిగా, వ్యతిరేకంగా వ్యవహరిస్తోంది. కొన్ని పరిశ్రమల మూసివేత చట్టవిరుద్ధమని న్యాయస్థానాలు ప్రకటించినా, అవి అమలుకు నోచుకోవటంలేదు. హైకోర్టులు, సుప్రీంకోర్టులు స్వతంత్రంగా తీర్పు నిస్తాయనేది అవాస్తవం. దోపిడీదారుల పక్షానే వాటి తీర్పులుంటున్నాయి.

పెట్టుబడి విసురుతున్న ఈ సవాల్ను కార్మికవర్గం స్వీకరించాలి. పాలకుల నయాఉదారవాద విధానాలను ప్రతిఘటించాలి. నయా ఉదారవాద విధానాలకు మద్దతునిచ్చే అన్ని పార్టీలకు, ట్రేడ్ యూనియన్లకు వ్యతిరేకంగా కార్మికులను ఒక వర్గంగా సంఘటితం చేసి కార్యరంగంలోకి తీసుకురావాలి. ఏఐఎఫ్ఐటియూ-న్యూ ఆ కర్తవ్యాన్ని నిర్వహిస్తుందని ఆశిస్తున్నాను - ప్రతీఘాతుకులకు వ్యతిరేకంగా పోరాడాలి. ‘ప్రపంచ కార్మికులారా ఏకం కండు’ అనే మార్చ్, ఎంగెల్స్ పిలుపును అందుకోవాలంటూ ప్రొఫెసర్ గోలక్ బీహారీనాథ్ తన విశ్లేషణాత్మకమైన ప్రారంభోపన్యాసం ముగించారు.

‘జనశక్తి’ సంపాదకులు కా॥ పి. జస్సంతరావు మాట్లాడుతూ దేశంలో రాజకీయ పరిణామాలను క్లుప్తంగా పేర్కొన్నారు. ఐదు రాష్ట్రాల ఎన్నికల అనంతరం, భారతదేశాన్ని ఏకమార్కెట్గా బహుళజాతి కంపెనీల కప్పగించేందుకు వీలుగా కేంద్రప్రభుత్వం జిఎన్టి చట్టాన్ని తీసుకువచ్చిందన్నారు. దేశంలో మూడవ వంతు ప్రాంతం తీవ్ర కరవు వాతసబడినా, కనీస కరవు సహాయక చర్యలు లేవన్నారు. పశుగ్రాసం కొరతతో పాల రైతులు పశువులను కబేళాలకు అమ్మివేస్తున్నారన్నారు. ప్రపంచంలోనే పాల వుత్పత్తిలో రెండవ స్థానంలో వుండి, 8 కోట్ల మంది పాడిరైతులు ఆధారపడి జీవిస్తున్న పాల పరిశ్రమను నాశనం చేయ బూనుకున్నారని తెలిపారు. పాల పరిశ్రమలో వంద శాతం బహుళజాతి కంపెనీలను అనుమతించటంతో జరిగే వినాశం పెద్దఎత్తున వుండబోతోందన్నారు. 25 లక్షల ఎకరాల భూమిని అదనంగా పశుగ్రాసంకోసం మార్పొల్చి వస్తోందన్నారు. గోవధ జరుగుతోందంటూ దాడులు చేస్తున్న బిజెపి, పెద్దసంఖ్యలో నెస్లే కంపెనీ ఆవులను కబేళాలకు తరలించటంపై చింతబడటం లేదన్నారు. నూతన ఆర్థిక విధానాల అమలుతర్వాత మతోన్మాదం పెచ్చరిల్లటం యాదృచ్ఛికం కాదన్నారు. గ్లోబలికరణ రెండో దశనుండి ప్రజలదృష్టి మరల్చటానికి మతోన్మాదాన్ని రెచ్చగొడ్తున్నారని వివరించారు. ఈ నేపథ్యంలో కార్మికవర్గం రాజకీయ చైతన్యాన్ని మరింతగా పెంచుకోవాలని, ఈ దేశ ప్రజల ఆకాంక్షలకు కార్మికవర్గం నాయకత్వం వహించాలని, అన్నివర్గాల ప్రజలకు నాయకుడిగా రూపొందాలని, అపుడు మాత్రమే కార్మిక వర్గం శ్రమదోపిడీ నుండి విముక్తి కాగలుగుతుందని కా॥జస్సంతరావు తన ఉపన్యాసంలో పేర్కొన్నారు.

ఏఐఎఫ్ఐటియూ-న్యూ జాతీయ అధ్యక్షులు కా॥గుర్రం విజయకుమార్ మాట్లాడుతూ భారతదేశంలో నిర్నిబంధ లేబర్ మార్కెట్ను తయారుచేసుకునే పనిలో పాలకులున్నారు. “చట్టాలు సాధించుకోవటానికి ముందున్న కాలపు శ్రమదోపిడీ సాగించాలను కుంటున్నారు. దేశంలోవున్న అసమాన సంబంధాలను వ్యవస్థీకృతం చేయటానికి చేపట్టిన చర్యలను ‘సంస్కరణల’ పేరిట అమలుచేస్తున్నారు. 1915-16లో కార్మికవర్గం దేశంలో తొలి రాజకీయ సమ్మె చేసింది. 1947 తదనంతరం భారత పాలకుల దోపిడీ విధానాలలో మార్పులేదు. ఈ దోపిడీవ్యవస్థను బట్టిబయలుచేయటం, ఈ వ్యవస్థ స్థానంలో నూతన ప్రజాస్వామిక వ్యవస్థ స్థాపన ఏఐఎఫ్ఐటియూ-న్యూ లక్ష్యంగా వుందని చెప్తూ, అందుకు సరైన కర్తవ్యాలను రూపొందించుకొని, అమలుచేయాలి”ని ఆయన ప్రణాళికను వివరించారు.

ఏఐఎఫ్ఐటియూ-న్యూ జాతీయ కార్యవర్గ సభ్యులు

కా॥పి.కె.షాహీ మాట్లాడుతూ 1850లోనే పెట్టుబడికి - శ్రమకు మధ్యనున్న వైరుధ్యం, వ్యవస్థ మార్పుతోనే పరిష్కారమౌతుందన్న మార్క్స్ సూత్రీకరణను గుర్తు చేశారు. కార్మికవర్గం ఎదుర్కొంటున్న సమస్యలపై గంభీరంగా చర్చించాలని, శ్రమజీవుల శ్రమశక్తి దోపిడీతోనే అదనపు విలువ వారివద్ద సంపదగా పోగుపడుతోందని గుర్తించాలన్నారు. భారత కార్మిక వర్గాన్ని నూతన ప్రజాస్వామిక విప్లవ నాయకునిగా రూపొందించాలని ఆయన పిలుపునిచ్చారు.

సాహార్య సందేశాలు

11వ తేదీ మధ్యాహ్నం నుండి జరిగిన ప్రతినిధుల సభకు ఏఐఎఫ్ఐటియూ-న్యూ రాష్ట్ర నాయకులు కామ్రేడ్ గణేష్ వండా, జె.కిషోర్ బాబు, ఆడారి అప్పారావు, ఎం.ఎస్.శాయి, బెహరా శంకరావు, డి.వి.ఎస్. స్వామి అధ్యక్షవర్గంగా వ్యవహరించారు.

ఏఐఎఫ్ఐటియూ-న్యూ తెలంగాణ రాష్ట్ర అధ్యక్షులు కా॥మోడెం మల్లేష్ తన సందేశంలో కార్మికవర్గం సంక్షిప్త పరిస్థితులు ఎదుర్కొంటున్న సదుమ ఈ రాష్ట్రమహాసభలు జరుగుతున్నాయంటూ, మహాసభలు విజయవంతం కావాలని తమ రాష్ట్రకార్యవర్గం తరపున ఆకాంక్షను వ్యక్తంచేశారు. బంగారు తెలంగాణా తమ ధ్యేయమంటూ తెలంగాణాలో అధికారంలోకి వచ్చిన కెసిఆర్ ప్రభుత్వం సాగిస్తున్న కార్మిక, ప్రజావ్యతిరేక విధానాలను ఆయన వివరించారు.

ఒడిషా నుండి హాజరైన మోహననాయుడు సందేశమిస్తూ, భారతదేశంలో చాలా కార్మిక సంఘాలున్నా వాటి ఆశయాలు పరిమితంగా వున్నాయని, ఈ వ్యవస్థను మార్చకుండా, శ్రమదోపిడీ నుండి విముక్తి కాలేమని ప్రకటించుకున్న ఏఐఎఫ్ఐటియూ-న్యూ ఆ దిశగా ఆదర్శవంతంగా ముందుకెళ్తుందనే ఆశాభావాన్ని వ్యక్తంచేశారు.

రైతుకూలీసంఘం(ఆం.ప్ర) రాష్ట్ర సహాయ కార్యదర్శి కా॥డి.వర్మ మాట్లాడుతూ విశాఖపట్నంలోనే 2011లో జరిగిన అఖిలభారత కార్మిక-రైతు, కూలీ సమ్మేళనాన్ని గుర్తుచేశారు. కార్మిక-రైతాంగ ఐక్యత పెంపొందాల్సిన అవసరం మున్నెన్నటికంటే నేడు మరింతగా ముందుకొచ్చిందన్నారు. కరవు ప్రాంత రైతాంగం, కూలీలు, శ్రమజీవులు, కార్మికులు-సమస్త పీడిత ప్రజానీకం ఐక్యంగా ఉద్యమించాలని కోరుతూ ఈ మహాసభలు విజయవంతం కావాలనే ఆకాంక్షను వ్యక్తంచేశారు.

ప్రజాకళాకారుల సమాఖ్య నాయకులు కా॥రౌతు వాసుదేవరావు మాట్లాడుతూ ప్రజాకళాకారుల సమాఖ్య తరపున విప్లవాభిందనలు తెలియజేశారు. కళాకారులు అసంఘటిత రంగంలో కలిసిపోతున్నారని, బృందాలుగా కళారూపాలను తయారుచేయటం సమస్యగా మారుతోందన్నారు. కార్మికులు ఎదుర్కొంటున్న సమస్యలపై ప్రతిభావంతంగా ఒక కళారూపం తయారుచేసి వారికి సంఘీభావంగా కృషిచేస్తామని ఆయన చెప్పారు.

ఎన్వైయస్ రాష్ట్ర ప్రధానకార్యదర్శి కా॥ బాషా మాట్లాడుతూ భారతదేశంలో నూతన ప్రజాస్వామిక విప్లవానికి కార్మికవర్గం నాయకత్వ పాత్ర వహించి ముందుకు తీసుకెళ్తుందనే విశ్వాసాన్ని వ్యక్తంచేశారు. ప్రజలందరికీ కూడు, గూడు, గుడ్డ, విద్య, వైద్యం అందించే వ్యవస్థకోసం యువజనుల మధ్య కృషిచేస్తున్నా మన్నారు. కార్మిక వర్గం సాగించే పోరాటాలలో భుజం భుజం కలిపి సాగుతామన్నారు.

పిడిఎన్ఓ రాష్ట్రప్రధాన కార్యదర్శి కా॥ యస్కె బాజీసైదా మాట్లాడుతూ కార్మిక, రైతాంగ బిడ్డలుగా వున్న విద్యార్థులకు విద్య అందని ప్రూనిపండైందన్నారు. పోరాట మార్గాన నడుస్తోన్న పిడిఎన్ఓ కార్మికవర్గ పోరాటాలతో మమేకమౌతుందని బాజీసైదా తెలిపారు.

ప్రజాతంత్రవేదిక నాయకుడు కా॥ సింహాద్రి నాయుడు మాట్లాడుతూ అసంఘటితరంగం విస్తృతమౌతూ, శ్రమదోపిడీ తీవ్రమౌతోందని, ఈ స్థితికి వ్యతిరేకంగా కార్మికులు, రైతాంగం, ఆదివాసులు

సమిష్టిగా పోరాడాలని, మహాసభలు విజయవంతం కావాలని ఆయన ఆకాంక్షించారు.

ఏపిటియూఫ్ రాష్ట్ర నాయకులు కొప్పల భానుమూర్తి మాట్లాడుతూ కార్మిక వ్యతిరేక విధానాల అమలే కాక, కార్మిక, ఉద్యోగ సంఘాలలో పాలకులు చీలికలు కల్పించి తద్వారా పోరాటాలను నీరుగార్చజూస్తున్నారని, ఈ కుట్రలను ఏఐఎఫ్ఐటియూ-న్యూ సమర్థంగా తిప్పికొట్టి కార్మికులకు సరైన చైతన్యం అందిస్తుందని, తనపైవున్న కర్తవ్యాలను పరిపూర్తి చేస్తుందని ఆశాభావం వ్యక్తంచేశారు.

జనసాహితి సంస్థ నాయకులు, ప్రజాసాహితి సంపాదకులు కా॥ పి.ఎస్. నాగరాజు మాట్లాడుతూ నూతన ప్రజాస్వామిక సాహిత్య, సాంస్కృతిక కర్తవ్యాలకు కట్టుబడి జనసాహితి కృషిసాగిస్తోందన్నారు. సంక్షోభంలో కూరుకుపోతున్న కార్మికుని జీవితాన్ని తెలియజెప్పే సాహిత్య, సాంస్కృతిక రంగంలో కృషిచేస్తామంటూ, ‘కార్మిక నగరా’ నిరంతరాయంగా వెలువడాలనే ఆకాంక్షను వ్యక్తంచేశారు.

స్త్రీవిముక్తి సంఘటన రాష్ట్ర కార్యవర్గసభ్యులు లక్ష్మీకుమారి మాట్లాడుతూ కార్మికరంగంలోనూ సగభాగం మహిళలే వున్నారన్నారు. ట్రాండిక్స్ వంటి చోట్ల పి.ఎఫ్. సమస్యపై మిలిటెంట్గా కదలటంలో మహిళా కార్మికులదే ప్రధానపాత్ర అన్నారు. కంపెనీలో పనిభారానికి తోడు, కుటుంబ శ్రమ మహిళలను క్రుంగివేస్తున్నదన్నారు. పని ప్రదేశాల్లో మహిళలు లైంగిక వేధింపులకు గురవుతున్నారన్నారు. మహిళా కార్మికుల ఈ ప్రత్యేక సమస్యలను కూడా పరిగణలోకి తీసుకొని ఏఐఎఫ్ఐటియూ-న్యూ కార్మికవర్గాన్ని ఐక్యంచేసి, పోరాటాలు సాగించగలదని ఆశాభావం వ్యక్తంచేశారు. చైతన్యవంతమైన కార్మిక సంస్థల కార్యకర్తలు, బాధ్యుల కుటుంబాల్లో మహిళలతో స్నేహభావంతో మెలగాలని, వారికి సమాన గౌరవాన్ని ఇవ్వాలని ఆమె తన సందేశంలో కోరారు.

ఓపిడిఆర్ రాష్ట్ర నాయకులు గౌరీశంకర్ మాట్లాడుతూ లక్షలాది రైతుల, చేనేత కార్మికుల ఆత్మహత్యలు వ్యవస్థ సంక్షోభానికి అద్దంపడుతున్నాయన్నారు. ఈ సంక్షోభం నుండి బయటపడేందుకు పోరాడటం పీడితవర్గ ప్రజానీకపు ప్రజాస్వామిక హక్కుగా ఆయన తన సందేశంలో పేర్కొన్నారు.

ఏఐఎఫ్ఐటియూ-న్యూ రాష్ట్ర నాయకులు కా॥ జె. కిషోర్ బాబు ‘కార్మికవర్గం నేడున్న పరిస్థితి-కార్మికవర్గం ముందున్న కర్తవ్యాల’ గురించి మాట్లాడారు.

‘1927లో భారతదేశంలో కార్మికులు రాజకీయంగా సంఘటితమౌతున్న దశలో ఏఐటియూని 8వ మహాసభలు జరిగాయి. ఆ సభలలో బ్రిటన్ నుండి పాల్గొన్న ప్రతినిధులు మాట్లాడుతూ లాంచెస్టర్లో కార్మికులు వారానికి 32 గం॥ పనిచేస్తుండగా భారతదేశంలో వారానికి 63 గం॥లు పనిచేస్తున్నారని ఆశ్చర్యం వ్యక్తం చేశారు. 2017 నాటి పరిస్థితి పరిశీలిస్తే-నెల్లూరుజిల్లా అపాచీ సెజ్లో కార్మికులచేత రోజుకు విధిగా 2,3 గంటలు ఓ.టి. చేయిస్తున్నారు. విశాఖజిల్లా అచ్యుతాపురం బ్రాండిక్స్లోనూ అదే పరిస్థితి. బ్రాండిక్స్లో 60 వేలమందికి ఉపాధి కల్పిస్తామని 10 వేల మందిని, అపాచీలో 20వేల మందకి ఉపాధి కల్పిస్తామని 5వేల మందిని చేర్చుకొని వారిచేత మధ్యయుగాలనాటి వెట్టిచాకిరి చేయిస్తున్నారు. కార్మికుల కనీస వేతనం 7500 రూ॥నుండి 4 వేలకు తగ్గిస్తూ జీవో చేశారు. ఈ ప్రత్యేక ఆర్థిక మండళ్ళ పరిశ్రమల్లోకి నవయువతనే తీసుకుంటూ వారిచే రెట్టింపు పనిచేయిస్తున్నారు. భారతదేశ కార్మిక శాఖాధికారులు, పోలీసులు-ఆయా యాజమాన్యాల అనుమతిలేకుండా లోనికి ప్రవేశించ వీలులేకుండా స్వదేశంలో ‘విదేశీ భూభాగాలు’గా వ్యవహరిస్తున్నారు. మారుతీసుజితీ ఘటనలో కోర్టు తీర్పు, కార్మికవ్యతిరేక దోపిడీపక్ష స్వభావాన్ని నగ్నంగా చాటుతోంది. ఈ పరిస్థితుల్లో కార్మికవర్గం తమ ముందున్న కర్తవ్యాలను స్వీకరించి, చైతన్యయుతంగా కృషిసాగించాలని ఆయన పిలుపునిచ్చారు.



రాష్ట్ర మహాసభల సందర్భంగా జరిగిన బహిరంగసభలో ప్రసంగిస్తున్న ఏఐఎఫ్ఐటియూ-న్యూ రాష్ట్ర ప్రధానకార్యదర్శి కా॥ జె.కిషోర్ బాబు; మహాసభలకు హాజరైన ప్రతినిధులు; ప్రజా కళాకారుల నృత్యప్రదర్శన

'సామ్రాజ్యవాద బహుళజాతి కంపెనీల, బడాపరిశ్రమల దాపిడికి వ్యతిరేకంగా పోరాడుదాం'

ఏఐఎఫ్టియు (న్యూ) ఆంధ్రప్రదేశ్ రాష్ట్ర మహాసభలో వక్తల పిలుపు



రాష్ట్ర మహాసభల సందర్భంగా విశాఖలో ఏఐఎఫ్టియు-న్యూ పతాకను ఆవిష్కరిస్తున్న కమ్రేడ్ సి. పెద్దన్న; మహాసభలలో ప్రారంభోపన్యాసం చేస్తున్న ప్రొ|| గోల్క్ జిహారీనాథ్; మహాసభల సందర్భంగా విశాఖలో ప్రదర్శన

విశాఖపట్నం, ఏప్రిల్ 11, 12 తేదీలు :

సామ్రాజ్యవాద బహుళజాతి కంపెనీల, బడా పరిశ్రమల దాపిడికి వ్యతిరేకంగా సంఘటితంగా పోరాడాలని ఏఐఎఫ్టియు-న్యూ ఆంధ్రప్రదేశ్ రాష్ట్ర మహాసభ పిలుపునిచ్చింది. స్థానిక సుబ్బలక్ష్మి కళ్యాణ మండపంలో 2017 ఏప్రిల్ 11, 12 తేదీలలో ఉత్తేజ పూరిత వాతావరణంలో రాష్ట్ర మహాసభలు విజయ వంతంగా జరిగాయి.

ఏప్రిల్ 11వ తేదీ ఉదయం 11 గం||కు రాష్ట్రంలోని వివిధ జిల్లాలనుండి హాజరైన ప్రతినిధుల నడుమ ఏఐఎఫ్టియు-న్యూ పతాకాన్ని సంస్థ రాష్ట్ర అధ్యక్షులు కా||సి. పెద్దన్న ఆవిష్కరించారు. సంస్థ ప్రధాన కార్యదర్శి కా|| వై.సోని ఈ కార్యక్రమాన్ని నిర్వహించారు. కళాకారులు అరుణపతాకాన్ని, అమరవీరులను స్మరిస్తూ పాటలు పాడారు.

అనంతరం కా|| సి. పెద్దన్న అధ్యక్షతన ప్రారంభ సభ జరిగింది. ప్రారంభోపన్యాసకునిగా విచ్చేసిన ప్రొఫెసర్ గోల్క్ బీహారీనాథ్తోపాటుగా వక్తలందరినీ

ఏఐఎఫ్టియు-న్యూ రాష్ట్ర సహాయకార్యదర్శి కా|| గణేష్ పండా వేదికమీదకు ఆహ్వానిస్తూ మహాసభ ప్రాధాన్యతను వివరించారు.

సభకు అధ్యక్షత వహించిన ఏఐఎఫ్టియు-న్యూ రాష్ట్ర అధ్యక్షులు కా||సి. పెద్దన్న మాట్లాడుతూ 70 సం|| స్వతంత్ర మనబడేదాని తర్వాత కార్మికుల బతుకులు రోడ్డున పడ్డాయన్నారు. 1886లోనే 8 గంటల పనిదినం సాధించుకున్నప్పటికీ, ఈనాటికీ అది అమలుకావటం లేదన్నారు. సాఫ్ట్వేర్ వంటి రంగాల్లోనూ ఉద్యోగులు రోజుకు 10-12 గంటలు పనిచేస్తూ శ్రమదోపిడికి గురవుతున్నారన్నారు. మొత్తం కార్మికుల్లో ఎలాంటి కనీస హక్కులూ నోచుకోని అసంఘటిత కార్మికులు 95 శాతంగా వున్నారన్నారు. మారతీ సుజాకీలో 13 మంది కార్మికులకు యావజ్జీవ శిక్ష విధింపు-న్యాయస్థానాలు, యాజమాన్యాల కొమ్ముగాస్తున్నాయని తేటతెల్లం చేస్తోందన్నారు.

అమరులకు జోహార్లు

2011 నుండి 2017 ఏప్రిల్ మధ్యకాలంలో

అమరులైన వారందరినీ స్మరిస్తూ మహాసభలో కా|| వై. సోని సంతాప తీర్మానం ప్రవేశపెట్టారు. అంతర్జాతీయంగా ఫైదల్ కాస్ట్రో, నెల్సన్ మండేలా, ప్రజాతంత్రవాదులు వి.వి.కృష్ణయ్యర్, బి.డి.శర్మ, నారాయణరెడ్డి, బొజ్జా తారకం; కార్మికోద్యమ నాయకులు కామ్రేడ్ పింజల సుబ్బారావు, కొండలరావు మరియు బూటకపు ఎన్కోంటర్లలో కనుమూసినవారికి; వివిధ ప్రకృతి వైపరీత్యాలలో ప్రాణాలు కోల్పోయినవారికి; ప్రభుత్వాల విధానాల ఫలితంగా బలవన్మరణాల పాలయిన రైతాంగం, ఇతర పీడితులకు సంతాపం ప్రకటిస్తూ మహాసభ జోహార్లర్పించింది. అమరుల సంస్మరణలో మహాసభకు హాజరైనవారంతా లేచి నిలబడి రెండు నిమిషాలు మౌనం పాటించారు.

ప్రారంభోపన్యాసం

ఒడిషా-సంజల్పూర్ విశ్వవిద్యాలయం విశ్రాంత ఆచార్యులు ప్రొఫెసర్ గోల్క్ బీహారీనాథ్ మహాసభలో ప్రారంభోపన్యాసం చేశారు. సామ్రాజ్యవాద ప్రపంచీకరణ యుగంలో కార్మికరంగ సంస్కరణలనబడే వాటి ప్రమాద

తీవ్రతను గురించి ఆయన ప్రధానంగా మాట్లాడారు. “1950లో రాజ్యాంగ ఆమోదం తర్వాత సంక్షేమ రాజ్యంగా ప్రకటించుకున్నాం. 1954లో సామ్యవాద తరహా రాజ్యమని చెప్పుకున్నాం. పారిశ్రామిక రంగంలో వ్యూహాత్మక, మౌలిక పరిశ్రమలన్నీ ప్రభుత్వరంగంలోనే వుండాలని నిర్ణయించారు. రాజ్యం - కార్మికుల సంక్షేమానికే బాధ్యత వహించాలనేది దానిలో భాగం. అయితే దశాబ్దాలుగా పాలకులు అనుసరిస్తున్న నయా ఉదారవాద, ప్రైవేటీకరణ విధానాలలో భాగంగా ప్రజలను, కార్మికులను మోసం చేశారు. దేశం మొత్తాన్ని చౌక లేబర్ మార్కెట్గా మలిచారు; పెట్టుబడిని ప్రపంచీకరించారు. విద్య, వైద్యం, వినోదం వంటి వాటినిన్నీ వ్యాపారికరించారు. కార్మిక చట్టాలనన్నీ మరింతగా యాజమాన్యాల కనుకూలంగా మార్చటం ప్రారంభించారు. బహుళజాతి కంపెనీల లాభాలకోసం పాలకులు అమలుజరిపిన సరళీకరణ, ప్రైవేటీకరణ, ప్రపంచీకరణ విధానాల దుష్ఫలితాలివి.

(తరువాతి 6వ పేజీలో)

అనంతపురం కరవుపై రైతుకూలీసంఘం(ఆం.ప్ర) ఆధ్వర్యంలో పరిశీలనా బృందం పర్యటన-ప్రాథమిక పరిశీలనలు-తక్షణ డిమాండ్స్



పరిశీలనా బృందం ఎదుట తమ ప్రాంత కరవు పరిస్థితులను వివరిస్తున్న గ్రామ ప్రజానీకం; వలసల కారణంగా గ్రామీణ ప్రాంతాల్లో మిగిలిన వృద్ధులు; నీరు లేక వట్టిపోయిన జలాశయాలు

2017 మార్చి 31, ఏప్రిల్ 1 తేదీల్లో అనంతపురం జిల్లాలో పరిశీలన కమిటీ పర్యటించింది. (1) ఎన్.ఝాన్సీ - రైతుకూలీ సంఘం (ఆం.ప్ర) అధ్యక్షులు కన్వీనర్గా, (2) సి. పెద్దన్న - ఏఐఎఫ్టియు (న్యూ)రాష్ట్ర అధ్యక్షులు (3) ఎన్ఎమ్ భాషా - మానవ హక్కుల వేదిక నాయకులు (4) పురేంద్ర ప్రసాద్ - సెంట్రల్ యూనివర్సిటీ ప్రొఫెసర్ (5) సూర్యసాగర్ - విశ్రాంత అధ్యాపకులు(6) ప్రసన్న - జనసాహితి (7) బాజీసైదా - పిడిఎస్ఓ రాష్ట్ర కార్యదర్శి (8) సింగంనేని నారాయణ - ప్రముఖ కథా రచయిత (9) బి. తిమ్మారెడ్డి - రైతుకూలీసంఘం (ఆం.ప్ర) రాష్ట్ర ఉపాధ్యక్షులు ఈ కమిటీలో సభ్యులుగా వున్నారు. కదిరి, రాయదుర్గం ప్రాంతాలలో ఈ బృందం పర్యటింపి అనేకమంది రైతులు, రైతుకూలీలు, మహిళలు, దళితులను, ప్రధానంగా వ్యవసాయం మీద ఆధారపడి జీవిస్తున్న వారందరినీ కలిసింది. వీరిని కలసిన తర్వాత అనేక విషయాలు కమిటీ దృష్టికి వచ్చాయి.

కదిరి ఏరియాలోని కోటపల్లి పంచాయితీలోని 9 గ్రామాలలో రైతుకూలీలను కలిసి బృందం వివరాలు సేకరించింది. ఈ ఏరియాలో మరో రెండు పంచాయితీల గ్రామాల రైతుకూలీలను కలిసింది. ఏప్రిల్ ఒకటో తేదీ రాయదుర్గం ఏరియాలోని మూడు పంచాయితీల పరిధిలోని గ్రామాలను బృందం సందర్శించి, ఆ గ్రామాలలోని రైతుకూలీలను కలిసింది. ప్రసార మాధ్యమాలలో వచ్చిన దానికంటే కూడా తీవ్రమైన, భయంకర కరువును ఈ ప్రాంత ప్రజలు ఎదుర్కొంటున్నారు. గత 40 సం|| నుండి ఎప్పుడూ కూడా ఇంతటి కరవు తీవ్రతను ఎదుర్కోలేదని ఆ ప్రాంతంలో ప్రజలు చెప్పారు. ఇంకా ఎన్నో ఆశ్చర్యపరిచే విషయాలు బృందం దృష్టికి వచ్చాయి. గ్రామసర్పంచులు, ఎంపీటినిలతో సహా కరవు తీవ్రతకు తట్టుకోలేక బెంగళూరు తదితర నగరాలకు కూలికోసం వలసలు పోయిన సంఘటనలు కమిటీ దృష్టికి వచ్చాయి. అనంతపురం జిల్లాలో వున్న 63 మండలాలను రాష్ట్ర ప్రభుత్వం కరవు మండలాలుగా ప్రకటించింది. ఇది ప్రకటనకే పరిమితమైందిగానీ, చర్యలు శూన్యమని కమిటీ పరిశీలనలో నిర్ధారణ అయింది. అనేక ప్రాంతాల్లో వెయ్యి అడుగుల లోతు తవ్వినా బోర్లలో నీరు పడలేదు. నీరు పడతాయని ఆశతో ఒక్కో బోరు కోసం లక్ష రూ. ఖర్చుపెట్టినా అప్పే మిగిలింది కానీ, రైతుకు నీరు అందలేదు. కొన్ని ప్రాంతాలనైతే 'బ్లాక్ ఏరియా'గా ప్రభుత్వం ప్రకటించింది. అంటే ఆ ప్రాంతంలో బోర్లు తవ్వకం నిషిద్ధం. బ్లాక్ ఏరియాగా ప్రకటించిన ఆ ప్రాంతంలో రైతులకు, జీవాలకు కనీసం తాగునీరుకు ప్రత్యామ్నాయ ఏర్పాట్లు ప్రభుత్వం

ఏమాత్రం చేపట్టలేదు.

ఈ ప్రాంతంలో రైతులు ప్రధానంగా వేరుశనగ పండిస్తారు. వర్షాభావం, కరవు వలన వేరుశనగ పంట చేతికి రాలేదు-రాయదుర్గం ఏరియాలో రెయిన్ గస్ట్ ద్వారా నీరు సరఫరాచేసి పంటలను కాపాడమని, దీనికి కోట్లాది రూ||లు ఖర్చు చేసినట్లు ప్రభుత్వం ప్రకటించింది. ఈ ప్రాంతాలకు కూడా బృందం వెళ్ళి పరిశీలించింది. వాస్తవానికి అక్కడ ఈ రెయిన్గస్ట్ ద్వారా రైతులెవరికీ పంటకు నీరు అందలేదు. కనుక తీవ్రమైన దుర్భిక్షంతో ఈ ప్రాంత రైతులు అవస్థలు పడుతున్నారు. పశువులకు పశుగ్రాసం, కనీసం తాగునీరు లేకపోవటంతో కబేళాలకు తరలించాల్సిన దుస్థితి ఏర్పడింది. అరాకొరగా ఆవులు తిరుగుతున్న ప్రాంతంలో కూడా పాలను సేకరించి, వాటిని వినియోగించగల పరిస్థితి కూడా లేదు.

(తరువాతి 7వ పేజీలో)